

బహురుచ్యములును సుఖదంబులును అగుటఁ జేసి ఆనందోప-  
ములో చెట్టెక్కి కోయుటచే నగు శ్రమను బొత్తిగ మఱచిన  
వాడగును. కొంతవడికి ఆకలి బాధ తగ్గుచు ఇంతమీఁదికెక్కి  
తినె కాలుజాఱిపడిన నేమిగతి? కోయఁగోయ రెట్టలు నెప్పయెత్తు  
చున్నభి; అని తలపోసి 'ఈసుఖమున కీకష్టము సరియైనమాట  
బేరమా', యనిచింతించును. మఱి కొంతవడికి గ్రుక్కుమిక్కునక  
యుండునట్లు గొంతువఱకుఁ దిన్న వాఁ డయ్యెనేని 'ఈపండ్లంత  
రుచిగాలేవు. ఏబుద్ధిచే దినుచుంటినో గాని నిజముగఁ జూడఁ  
బోయిన తోఁతగానున్నవి. మఱి చేతులో యెత్తుటకు సాధ్య  
ములుగావు. కావున నింకనీ యప్రయోజనమగు యత్నము  
జాలించెదను', అనితలచి చెట్టుదిగి వృక్షాధిదేవత కొక నమ  
స్కారమైన వేయక తనత్రోవఁ బోవును. ఇందును బ్రయో  
జనము, రాశి, శ్రమ, మూల్యము వీనికింగల పరస్పరావలంబనము  
విశదీకరింపఁ బడియె.

అర్థశాస్త్రములోని ముఖ్యభాగములు.

వస్తువులను బోల్చిచూచి తారతమ్య నిర్ధారణమొనరించి  
వానిని మార్పుకొనుటకు మూల్య మెత్తినేసాధనము. వస్తువులే  
లేకున్న మార్పాటు జరుగుటెట్లు? కావున ఉత్పత్తి వినిమయ  
మునకు నాద్యంబు. మఱియుఁ గొనువారు లేకున్న తమకుం  
గావలసిన దానికన్న నెక్కువను గడించువారు నుండరు. ఇంతే  
కాదు. ఉప్పు, చింతపండు, మిరియాలు, వస్త్రములు, ధాన్యములు,

ఎద్దులు, బుడ్లు, - సమస్తమును దామే సేకరించు కొనవలసి వచ్చును. ఇది యశంభవము గాన ఉత్పత్తికి వినిమయ మాద్యం బనియుం జెప్పదగును. కావున నివి యన్యోన్యాశ్రయములు. ఇతర వస్తువుల నుపయోగించుటకే గాని యట్లేదాచి గుడిలో దేవరంబోలే పూజించుటకై సంపాదించు వాఁడెవఁడునులేడు. విత్తములు వాంఛాపూర్ణకొఱకు, అపఁగా వినియోగమునకు. విత్తములు లేనిది వినియోగము మృగ్యము. వినియోగము లేనిది విత్తములును బడయఁబడవు. కనుక నివియుఁ బరస్పరా వలంబములే.

కర్కలు సాఫల్యమునొందుట కనేకుల సాహాయ్య మావశ్య కము. కర్తయైనవానికిఁ గూలివాఁడు మొదలగువారు కూడినంగాని ప్రయోజనము సిద్ధింపదు. వచ్చిన లాభము వీరిలోఁ బంచుకొనవలయును. దీనికే 'విభజన'మనిపేరు. ఇది వినిమయ ములోఁ జేరినదిగాని వేరుగాదు. వినిమయమనఁగా అమ్మకము. పనిచేయువారును చేయించువారును దమతమ శక్తులను వేతన ములకు మాఱుకొను చున్నారని భావించినచో. విభజనము వినిమయము క్రిందికి పోవును. అయిన నిది మిక్కిలి ఋఖ్యము గాన ప్రత్యేకభాగముగాఁ బరిగణింపఁ బడుచున్నది.

అర్థశాస్త్రములో ఋఖ్యభాగము లేవనఁగా - ఉత్పత్తి, విభజనము, వినిమయము, వినియోగము. ఇవిగాక గాజులు పన్నులు నిధించు క్రమము, తద్యయము, ఇత్యాది విషయములం

జచ్చించు భాగంబొండుగలదు. దీనినే 'రాష్ట్రీయార్థశాస్త్రం' బ'సి కొందఱుండురు. ప్రాచీన నీతిశాస్త్రములందెల్ల నిదియే ముఖ్యంశము.

పై విషయము లన్నియు అర్థశాస్త్రమునఁ బ్రధానవిషయములును దుర్బోధములును గాన నింత విపులముగఁ జచ్చింప వలసి వచ్చినది. ఈభాగము బాగుగ నభ్యసించినం గాని యీ శాస్త్రమునఁ బ్రవేశము కలుగుట దుర్లభము.



## ఐ ద వ ప్ర క ర ణ ము.

వాంఛలకును యత్నములకును నుండు సంబంధములు.

వాంఛలా ప్రయత్నములా యాద్యములు?

ఈప్రశ్నకు సరియైన యుత్తరము దుర్లభము. ఇవరెండు సెకవాని నొకటి యాని యుండుననుట యుక్తము. ఎట్లన, ఏప్రయాసయులేక యూరక మూలఁగూలఁబడి యుండుట కెవని చేతను గాదు. ఇట్టి నిశ్చలత త్వము నిర్భరత త్వము. బాధని వారించుకొనుటకు లేచి యించుక పరిశ్రమించితి మేని తద్వ్యాసా పరిశ్రమాభిలాష హృదయమున నాటును. కావున వాంఛలచే యత్నములును యత్నములచేవాంఛలును ఉద్ధరము లవుట సత్యము.

వాంఛాస్ఫూర్తియు కార్యోత్సాహమును పరస్పరాశ్రయము లైనను మొత్తముమీఁద కార్యారంభమునందే యెక్కువ దృష్టి యుంచవలయును. ఊరక యాశలఁబెట్టుకొనుచు ఉద్యోగ మనునది యావంతయులేక మనదేశములోని విద్యానిదు లున్నట్టులున్న ఫలమేమి? సాహసమునకుఁ బ్రేరేపకములుగాని యడియాసలు గలిగి యుంట మగతనముగాదు. మఱి గొడ్డుదనము.




నిష్కర్తృత్వము కాముకత్వమునకు నుద్రేకకారణము! ఈ వింత యెట్లందురో వినుడు. సాహసవంతుడు సాధ్యములను నూత్రము కాంక్షించును. తన శక్తికిమించిన వానింగూర్చి యువ్విభూరుట సీచబుద్ధియని విరమించును. ఏదేవుడైన దయ్యమైన తానే దయారసముమై మేలుచేయవచ్చిన “మీభిక్షా ప్రసాదము నాకువలదు. అర్హతకొలది లభించిన జాలును. మీప్రభావము మీదాసుల నెత్తిపై వేయుడు” అని యభిమానమున నెదురాడి కష్టమునకుం దగిన ఫలమబ్బిన నదియే శ్రీవైకుంఠమని ధృతిమై దాల్చిదాల్చుచు. ఒక్కపనియు జేయ జాలక నిరర్థకులుగ నుండువారే ‘సర్వార్థసిద్ధులు ఏదేవుడైన వచ్చి వర్షించిపోవునా’ యని గ్రుక్కిళ్ళు మ్రొగుచు నుండు వారు. వీరియాశలకు ఎల్ల లేర్పటుప బ్రహ్మవిష్ణువుల నలనఁ గాదు. ప్రళయకాలరుద్రుఁ డొకవేళఁ దలద్రుంచి పర్యాప్తి గలిగింపఁ జాలునేమో! కష్టించినవానికిఁ గూలినిచ్చి సమద మొనఁగూర్చనగుఁ గాని బిచ్చగానికి సంతృప్తియొనర్పఁ గుజేరునిచేనైనఁగాదు. దండుగపోతులట్లు ఇతరులకుఁ బనిచెప్పవారెవరైనఁ జలరా? వీరభటులు వీరులుమెచ్చునట్లు రణరంగమునఁ బోరనేర్తురుగాని, యింటిలోఁ గూర్చుండి యెరులతో ధైర్యముగ మాటాడఁజాలని వారైనను వార్తాపత్రికలలో ‘వానికి ధైర్యముచాలదు, వీనికి ధైర్యముచాలదు’ అని లేఖ యలతో శౌర్యముఁ జూపించుచుఁ గాలక్షేపముసేయు పిఱికి పందల మెప్పింపఁ జాలుదురా! కావున నకర్తృక మహాత్ముల

గాలియైన సోకిన సర్వము నెండిపోవును. కర్తృశూరుల సహవాసమే నిశ్చేయసమునకు హేతువు.

రాశి - మమత - తృప్తి.

వస్తువులరాశి యధికమైన వానియందలి మమత యథాక్రమంబుగఁ బెరుగక విలోమవృద్ధిని మాత్రము గాంచును. బుడము సమగతిమై విస్తరించిన దనుకొందము. వెన్నెంట మమతయు విస్తరించును గాని యంతవేగముగఁ గాక మందగతిమై వ్యాపించును. అనఁగా మమత హీనవృద్ధికి విధేయమైన దని భావము \*



\* హీనవృద్ధి లక్షణము 10 వ ప్రకరణమున దెలుపబడి యున్నది. ఈ సందర్భమున దానిని జడపుటయు మంచిది.

పైపటమున రాశిపరిమాణము ౧, ౨, ౩, ౪, ౫, అంకములు  
గల రేఖాభాగములచేతను మమతయొక్క యుద్రేకము అనగా  
వాంఛ అ, ఆ, ఇ, ఈ, మున్నగు నూర్థ్వ రేఖలచేతను మమత  
యొక్క పరిమాణము క, గ, చ, జ, ట, యనంబగు రేఖావృత  
రూపములచేతను దృష్టి డ, త, ద, ప, బ, యను రేఖావృతరూప  
ములచేతను సూచితములు.

రాశి యొకవంతుగానున్న మమతయొక్క యుద్రేకము  
తీక్షణముగానుండుచు; ఆ వంతువలన గలుగుతృప్తియు నధికము  
గనేయుండు(డ). ప్రారంభదశయగుటంజేసి మమతపరిమాణము  
మాత్రముకొలది(క). రాశి ద్విగుణమైన మమతయొక్క  
ఉద్రేకము తగ్గును(ఆ). తృప్తియు క్షీణదశయందెయుండు(త).  
మమతపరిమాణము మాత్రము వృద్ధియగుచు. (గ). అయిన  
నీవృద్ధి రెండింతలుగాక కొంత కొంతవడును, అనగా మమతపరి  
మాణము హీనవృద్ధికి విధేయమైనదని భావము. ఇప్పగిడిని  
రాశిమానము హెచ్చుకొలది మమతయొక్క యుద్రేకంబును,  
దృష్టి పరిమాణంబును తగ్గుచువచ్చెడిని. మమతపరిమాణము  
మాత్రము వృద్ధియగుచుండు. మమతయొక్క యుద్రేకంబును,  
తన్మూలంబుననగు తృప్తియు, మమతపరిమాణంబును పరస్పరా  
లంబనంబులు గావునను మమతపరిమాణము హీనవృద్ధికి  
విధేయంబగుటచేతను ఈవృద్ధి అనంతంబుగాదు. ఉద్రేకము

పూర్తిగతగి తృప్తికి ఆకరము స్వల్పమగునప్పటికి అసగా నీ పటమునందు అందువ రాశిమానము చేరునప్పటికి మమత పరిమాణము స్థాయియగును. ఏలయన గాళి ఇంకను ఎక్కుడయ్యేని ఉద్రేకము లేమిజేసి బాధ ప్రారంభమై రానురాను అసహ్యంబగు. కావున మానవుడు తనకలవాటుపడిన రాశి మానముల నయిదింటినికాపాడుకొని తన్ములముననగు ముఖంబునే అనుభవింపందలంచుగాని రాశి నెక్కుడుచేసికొని కష్టముదెచ్చి పెట్టుకొనం జూడఁడు. మమతపరిమాణము స్థాయిగ నుండుననుటకు గృహస్థాశ్రమంబ దృష్టాంతంబు. దాని ప్రశంస ముందుగలదు.

పైజెప్పిన విషయములబట్టి ప్రతినస్తువును అమితముగ సేకరింపఁబడిన బాధావహంబగు ననుట సువ్యక్తము. ఇట్లగుట మనకెంతయుమేలు. ఎట్లన, వివిధవస్తుపరాయణచిత్తులమై విచిత్రభంగుల నొచరించుట కీ న్యాయ మాధారభూతము. లేకున్న నేకార్థసంధాయకులమై జన్మమెల్ల గడుపువారమై యుందుము. ఏకార్థభావమునకిన్న ననర్థము అభావ్యము.

ఉద్రేకముయొక్క యుడుకు తగ్గినను నద్దానిమొత్తపు పరిమాణము తగ్గినదని భావింపరాదు. ఇది గూఢార్థముగాన తేటపడఁజేయుటకై యొకనిర్వచము సూపెద. పెద్దవానలో నీళ్లు పోసి పదిపిడకల నిప్పువేసినను నీరువెచ్చగామాత్ర ముండును.

చిన్న చెంబులో నీగుపోసి రెండుపిడకలఁ గాల్చితీమేనియు వ్రేలు వెట్టిన చుఱుక్కనునంత వేడిమి యానీళ్ళంజెందును. మొదటి దానిలో నుష్ణముయొక్కరాశి యెక్కువ. ఎట్లన పదిపిడకల యగ్ని యందు లయమైయుండుఁగాన. తీక్షణత తక్కువ. ఎల్లు? వెచ్చనీరుగావున. రెండవదానిలో రెండుపిడకల యగ్నియేకాన నుష్ణరాశి కొంచెము. రాశికొంచెమైనను దైక్షిణ్యమధికము. ఎట్లన పత్తివ్రతవలె నంటరాని దగుట.

ఆరీతి నే మమతయొక్క యుద్రేకము లాఘవముచెందినను దానిమొత్తము గురుతరంబగుచు వచ్చుననుట నిర్ధారితము.

ప్రాప్తికి ననురాగమునకును గల మైత్రిని వెల్లడిసేయ నను భవగోచరములైన (ఇవినాస్వానుభవ గోచరములు గావు) దృష్టాంతములరెండు నుడివెదను.

బుద్ధిదెలిసిన పిమ్మట వివాహమాడు నాచారముగల రాజ్యములలోను, శృంగారకావ్యములలోను నాయకా నాయకులనోన్య నుచూగమంబు గోరి 'మనఃప్రభ వ్వాసల బాధ్యమానులై" యుందురుగదా! ఇది తొల్లిటి వేడిమి. ఏవిఘ్నములును లేక పెండిలియయ్యె ననుకొనుడు. సేనబాలుపడు సరికే 'ఇంకేమి చేతఁజక్కెగదా' యను నిర్భయముచేఁ గొందఁ జీకీ పొంగు ఆర నారంభించుటయుఁ గలదట! ఏది యెట్లున్నను దొలినెలలోనుండునంత తహతహ పిచ్చట సాధారణముగ బ్రతి

మాలు కొన్నను హృదయగమ్యముగాదు. ప్రారంభమున “తలఁచుకొన్నఁ దాళలేనురా” యని రేయింబవలు జావస్థ జపించువారు సైతము ఆరునెలలు నిండులోన చల్లఁబడి యు పేక్ష నేయుదురు. నాలుగైదు సంవత్సరము లైనయెడల ‘త్యజసంసారమసార’ మ్మని వైరాగ్యపు స్తోత్రపాఠముల కారంభింతురు.

మోహముయొక్క తాప ముపశమించినను మోహము నిర్మూలమాయెనని లోకజ్ఞులెవరుఁ దలంపరు. ప్రాయశః మన ప్రబంధకపులఁజైతురేమో! వారికి నిఘంటువులలోఁ గల పరిచయము లోకమున లేదుగావున వారిమాట మనకేల? ఆదిని నిర్భరత దీప్తిమంతమైన వలపు కాలక్రమముగ మేదురంబైన స్నేహభావమై పరిణమిల్లుననుట మనకవులకుఁ దప్పఁ దక్కిన యెల్లవారికిని సువ్యక్తమైన స్థితి. నిజము చూడఁబోయిన కామోద్రేకమునకన్న నియ్యది బలాఢ్యము. స్థిరతరమును. అనురాగముయొక్క వేడిమి యుపశమించినను పరస్పరబాంధవము విస్ఫారమగుననుటకు సందియమేల? అనురాగపురాశి మొత్తము మీఁద నెక్కువయగుననుటకుఁ దార్కాణము వలయునా? చూడుడు. పెండియైన గ్రొత్తలో భార్య చనిపోయెనేని పురుషుడు గోడు గోడున నేడ్చును. నెత్తి మోదుకొనుచు “అయ్యో! పాపము! పసిప్రాయము ఏమిసుఖములఁ గాంచెను?” అని యాయక విషయమై పశ్చాత్తాపముతోను తనకు వియో

గము ప్రాప్తిచేగదా యను తాపంబుతోను శోకానలదండ హ్యమానమానసుండైనను స్నేహబంధము బల్పము తాటచే కొలదికొలమునకే యంతయు మఱచి ద్వివీయ వివాహా న్ముఖుండగును. మఱియు ప్రాచీనాచార పరాయణుడైనచో దివసవారములై న దీక్షకమునుపే “యీతిథికి బంధుప్రలంబు వత్తురు. ఇదే మంచినమయ” మని దేనిపైననో యొక యెనిమి దేడుల పిల్లపై గన్నువేసి రెండవపెండ్లికి త్వరలో ముహూ ర్తము నిశ్చయించుచుని మధ్యవర్తుల కాళ్లు గట్టిగా బట్టుకొని యెట్లోయొకరీతి వివాహము జేసికొనును. అనురాగరాశి యంత సాంద్రము గాదనుట యిందుచే విశదము.

పదిపండుండేండ్లు సుసారముచేసినపిమ్మట భార్య గతించిన యెడల నట్టికూరాత్ముడైననుసరే దిక్కులు చెలియని వాడవును. వెక్కివెక్కి యేడ్వకున్న నేమి? మనస్సులోనె రగిలి కుమిలి యారకయుండు శోకమునకన్న దుస్సహతరమొండు గలదా? “అయ్యో! యంతమంచిది! ఈయింట లక్ష్మీదేవిగ నుండెను. అందఱిని అరసి పోషించుచుండెనే! ఇంక బిడ్డలగతి యేమి, నాగతియేమి?” యనుచు మొకరూపము మాత్రము గాక గుణగణములను దలచి తాపము పశ్చాత్తాపమును రెండును దన్నెచెంద పరిపరివిధముల బ్రలాపించుట జూచి యున్నాముగదా! అనురాగము ప్రగాఢమాయె ననుట కిదియే సాక్షి.

అద్యనురాగము తీక్షణతము. ప్రాప్తిదట్టముగ నయినచో జల్లార జల్లార నింకవినుగఁగా మాటునేమో యనుస్థితి సమకూరును. అది అంత్యానురాగము. శమమునకు సమానము. వస్తువుయొక్క పరిమాణము ననుసరించి వాంఛయొక్క తీవ్రతయుండును. వస్తురాశితోన హీనవృద్ధి న్యాయానుగతమై యతిశయిల్లుచు నారాశియందుండు ప్రీతి సమప్త్యనురాగము. ఈసమప్త్యనురాగమ తలఁపుకొలది లభించుగాలి మొదలగు వస్తువులయందంతట నుండునదియైనను ప్రాతభార్యయందలి కూరిమి యట్లు సాధారణముగ స్ఫురణమునకురాను. ఎప్పుడు వచ్చుననఁగా నావస్తువు అరుదైన. వస్తువు లేనియప్పు డెంతమనము తపింతుమో యాతాపమే యావస్తువుయొక్క ఆద్యుపయుక్తతాపరిమాణము.

వాంఛలెట్లో యట్లే ప్రయోజనమును నని గ్రహించునది. ఇదియు నాద్యంత్యపూర్ణంబులని ముత్యైఱుగు.

హీనవృద్ధి న్యాయంబు వాంఛలయందు నుపగతుబయనుటకు సమోఘ ప్రమాణంబొందుగలదు. అయ్యది మానస శాస్త్రమునకుం జేరినదైనను ఈతత్త్వంబునకు నెల్ల దీపము వంటిదగుట మీముందట నివేదింపఁదగినది.

భావములకెల్ల దీక్షితయను గుణంబొండుగలదుగదా! కోపము, గర్వము, కామము, మొదలగునవెల్ల హెచ్చుతగ్గుల గలిగి వర్తిలునటనుప్రసిద్ధము. ఉదా॥ కోపము ప్రారంభించి



యల్పముగా నున్నను మొగము జేర్చుచును. కన్ను లెఱ్ఱ వారును, ఉఱిమి చూతుము. ఇంకను, నెక్కినఁ బెదవు లదర సాగును. మఱియు నుద్ధరమాయేనేని శరీరమంతయు నడుగును. మాట లనాయాసమున రావు. పండ్లు కొఱుకుదుము. పెండి యుఁ గోపముచ్చిత మయ్యెనో కొందఱు నోరనురుగులు గ్రమ్మనిశ్చేష్టితులై క్రిందఁబడుదురు ! ప్రతి మానుష భావము సీరితి వివిధ ప్రకాశములతో వెలుగును. వీనినే నిమోన్నత దశలందురు.

కోపతాపము లెట్లో యింద్రియ జ్ఞానము నట్లే. ఇంద్రియ ములనఁగా త్వక్ష్ణక్షురాది విజ్ఞానేంద్రియములు. శాస్త్రజ్ఞ లింద్రియములయొక్క గ్రహణశక్తిని జక్కఁగాఁ బరిశీలించి యున్నారు. ఈపరిశోధనలో నొక ధర్మమన్నిటిని సామాన్య మని స్ఫుటమైనది. అది యేదనఁగా:—

ఒక్క దీపము వెట్టిన నెక్కిత వెలుతురు దోచును. ఈ వెలుతురును ద్విగుణముగఁ జేయవలయునన్న రెండు దీపములు చాలవు. రెంటికన్న నెక్కువ గావలసివచ్చును. అదెందులకని యడుగుట యసంగత ప్రశ్న. ప్రతి మనుష్యుని యనుభవమున నివి యిట్లుగఁబడుగాన నివెల్ల స్వాభావిక లక్షణములు. సత్తులు మనచే నిర్మింపఁబడినవి కావు. మనమొప్పుకున్న విడిచి వెళ్ళు నవి గావు. కావున సీచింత విడిచి మఱి కొన్ని యుదాహరణ ములఁ జూపెదను. కన్నులెట్లో చెవులునట్లే. తంఱిని మీటుదు.

శబ్దము స్ఫురించును. తంత్రిని రెండింతలు బలముగా మీటుడు. ధ్వనియొక్క స్ఫురణ హేచ్చనుగాని రెండింతలు హేచ్చదు. జిహ్వయు నట్లే. ఒక్క మిరెపకాయ వేసిన నెంతకారము దోచునో యంతకు రెండింతలు కారము గావలయు నన్న రెండింతలు కన్న నెక్కువ మిరెపకాయలు వట్టెను. అనగా నుమారు మూడు నాల్గు కాయలు. త్వక్కును నట్లే. ఒక పుల్లతోఁ గొంచెముగా నొకనిచేయి నదిమితిమేని వానికి చివచివగా నుండును. రెండింతలు బలముగా నదిమిన చివచివ రెండింతలు చొరవ చాల్చును. బహుళః ఒకటిన్నర యింతలే. కీతము, ఉష్ణము, రంగులపనందు మొదలైన యింద్రియగోఛరము లన్నియు నిట్లే. వేడిమి, మిరెపకాయ, దీపము, ఇత్యాదులు ప్రేరేపకములు. అవి కారణములుగ మనసున వుట్టు స్ఫురణ భావము. భావప్రేరేపకములకుండు సామ్యము మమతకు రాశికి గల సామ్యముఁ బోలినది. పటము చూడుడు!

ఈ సామ్యము తుదవఱకును పరి పోవును. ఎట్లన వెలుతురు మిరెపకాయ, ఇత్యాది ప్రేరేపకముల నమితములరీ జేసిన సూర్యాయుంద్రియములకు నెప్పి కలుగుననుట మూఢులకైనను దెలిసిన సంగతి. ఒక్కతూరి భాధ ప్రారంభించిన నుద్దీపక కారణము లెంతమట్టునకు వ్యాపించునో యంతివఱకు యథాక్రమముగ నేకాక యధిక క్రమముగను భాధ వ్యాపించును. ఇవి యన్నియుం బ్రత్యక్ష సిద్ధములగు సిద్ధాంతములు.

సుఖభావములు హీనవృద్ధిఁ జెందునవి. ఆది సుఖమునకన్న సంత్యక్త సుఖముహాస్వము. భావస్ఫురణ • మవరోహించుచు వచ్చినను నుత్తేజకములు పరిమితికి మీఱకున్నంత వఱకును మొత్తపు సుఖమారోహించును. కారణముతో సరిసరిగా నెదుగకున్నను దప్పక యెదుగును. అమితరాశిగా ప్రేరేపకమున్న భావముయొక్క స్వభావమే మాటును. సుఖముపోయి దుఃఖమాదేశమగును.

చూచితిరా ! వృద్ధినివహము గంగానదియూబోలె మూడు ప్రతీవలఁ బోవునదియు ముల్లోకముల వ్యాపించునదియై యున్నది. భూమిని, యంత్రాదికళలయందును మాత్రమేకాదు. మనుజుల యాత్మలందును వాని కనివార్యసంచారముగలదు. వస్తువుల రాశికొలఁది సరిసమమైన తృప్తినియ్యమికి నిప్పుడు సూపిన యాత్మతత్త్వమే ప్రధానకారణము.

ఇంతదూరము చెప్పితిమిగాన నీ తత్త్వముయొక్క జనన వృత్తాంతమునుం జెప్పి మీచింతవాపుట విధిగాఁబోలు. వ్యాఖ్యానముచూసులభ వేద్యమే. నిదురనుండి లేచినతోడన కన్నులు విప్పి చిన్న దీపముఁ జూడఁబోయినను మిఱుమిట్లు కలుగును. కారణమేమి? దృష్టినరములు విశ్రాంతిఁ జెందినవిగాన రెండు నాళ్ళు పనిసేయకయున్న గుఱ్ఱముఁబలె మిగులఁ జూకుగా నుండును. అప్పుడు కొంచెముజ్యోతి సోకినను ఆనరములు విశేషముగఁ జలించును. వెలుతురునకు వాడుకపడు కొలఁది

నవి యలసట నొందుటయేకాక కాయగాచి నట్లు గడుసు వాఁ టును. అప్పుడు మునుపటివలె నంటియునంటని వెలుతురు దెబ్బ దవలినఁ జాలదు. ప్రేరేపకముయొక్క తీవ్రతను అధిక గతిని దీపింపఁజేసినంగాని ప్రకాశంబు స్ఫురితంబుగాదు. ఈ చర్చ యంతమాత్రము చాలును. ఆమూలాగ్రముగ నెఱుంగు నోరిన మనశ్శాస్త్రమును బఠింపుడు!

వస్తు సంపాదనము తృప్తికి ప్రేరేపకము. తృప్తిభావము కావున తృప్తియార్జితరాసులతో సమానవిన్యాసము వడయ నేరదు.

---

## ఆ జ వ ప్ర క ర ణ ము.

గిరాకి యతిశయిం చెననుట కర్థము.

ఏ వస్తువునకైనను గిరాకి హెచ్చెననుట కర్థమేమనగా వెల తగ్గిన నెక్కువరాశి సెలవగుననుటగాదు. మఱి పూర్వపు ధర లకే యెక్కువరాశిం గొందురనియో ధరలుహెచ్చినను బూ ర్వపురాశియంతయు గొందురనియో అమ్ముధరలు కొనఁబడు రాసులు రెండును మునుపటికన్న నధికములైనవి యనియో భావము. దరఖాస్తు అనునది టీ త్తకోరికగాదు. మఱి వెలనిచ్చి కొనుటకు సిద్ధముగ నుండు కుతూహలము. ఏ ప్రయాసయు నష్టము గష్టమును లేకయు కోరికలు నిండునవియైనఁ గోరిక లకు మితమునంతము నుండవు. శ్రమయను శుల్కము గట్టనిది సిద్ధులు వడయఁబడవు. సిద్ధులయందలి యుత్కర్షము పారము గలిగియుండుట కదియ కారణము. కావుననే దరఖాస్తుకాఁబడు వస్తుపరిమాణము వెలలకొలది గురులూఘవంబునకుం బాత్రం బై యుండు.

దరఖాస్తు, సరపరా, యనునవిహెచ్చెను తగ్గెను అనుటకు ప్రతిమనుష్యునియందును హెచ్చెను తగ్గెను అనుటగా దర్థము. వెలలుహెచ్చిన ననేకుల గిరాకితగ్గినను వస్తువు అసాధారణ

మామొనని. ధనికుల గిరాకీపెచ్చినను హెచ్చును. కావున  
యథార్థమేమనగా మొత్తముమీద పణ్యచక్రంబున హె  
చ్చెను తగ్గెను అనుట.

—:గిరాకీకి ధరలకునుండు సామ్యము:—

అమ్మగోరిన రాశియెక్కువ యయ్యెనేని వెలలు తగ్గించుట  
సాధారణముగ నావశ్యకంబైన క్రియ. అనగా వెలలు కుఱు  
చితొ కొలది దరఖాస్తుమొత్తము సహజముగఁ బాడవగును.

ఇట్లనుటచే వీనిలోని చలనములు యథాక్రమములని కాని  
మఱియేదైన ఖండితమైనక్రమము ననుసరించునవి యవి కాని  
చెప్పటగాదా. వెలలు ద్విగుణములైన క్రేయములు అర్ధరాశి  
యగునను నిజములేదు. పదార్థములయు నానియందలి మమత  
యొక్కయు గుణములను ఆవశ్యకతనుబట్టి యీచలనముల గతు  
లేర్పడును. తగ్గునుహెచ్చును అని మొత్తపుటర్థముగా నిశ్చ  
యింపనగునుగాని, యిన్నిన్నిమాత్రలుగ మాఱునని నిర్ధారణ  
జేయుట యసాధ్యమైనపని.

మఱియు నికముందు వివరింపఁబడునట్లు ఈతరతమ్యములు  
ప్రసిద్ధములగుటకుఁ గాలముపట్టును. ఈకాలముపూర్తియగు  
లోన నితరహేతువు లుద్భవించి పై విధించిన న్యాయమును  
బాధించినను బాధించుటగలదు. న్యాయములు పక్షతరువచ్చి  
తమతమనైజ వృత్తులకుం దగినమాడ్కి ఘటించునగుటకు  
కాలసమానత్వత వీడరానిసమయము. ఈకాలములోన విరుద్ధ

కారణములు ప్రారంభించి ఫలములతీరును జెడఁగొట్టునేమో !  
కావున గిరాకికి ధరలకునుండు క్షయవృద్ధిస్థాయము లగా  
ధితం బైనచోఁ బ్రవర్తిల్లు నదియనియు, ఎవ్వడైనను బాధ్యంజే  
కాని నిరామయంబు గాదనియు నెఱుంగునది. విఘాతప్రత్యయ  
ములు క్రిందున చర్చింపఁబడి యున్నవి.

---

## ఏడవ ప్రకరణము.

వాంఛలయొక్క, అనఁగాగిరాకి యొక్క,  
హెచ్చు తగుజాడలు.

రాశివిక్షేపించిన వాంఛలు సంతోషించుటయు, రాశిసంతోషించిన వాంఛలు విక్షేపించుటయు మొత్తముమీఁద ననుభవమునఁగానఁబడు లక్షణములెయైనను ఈయారోహవరోహములు స్రుతగమనములా, మందగమునములా, యనుట లుంకను విచారణీయము. మమత తటాలునప్రవాలునా? మెల్లమెల్లఁగ క్రిందికిదిగునా? ఉన్నట్టుండి విజృంభించునా? క్రమక్రమమున నెగయునా? ఈప్రశ్నలెంతయు దొడ్డవి. వీనినేయింకను స్పష్టమగుతీరున వేయనగును:—

రాశియొక్కవ యగును అంత్యోపయక్తత తక్కువయగును. అనఁగా నారాశిసంతయు సమృద్ధివలయునన్న వెలలఁ దగ్గించవలసివచ్చును. ఏలయన ఉపయక్తతయొక్క తీవ్రము తగ్గినేని మునుపటి వెలలకన్నఁ దక్కువమాత్రమే కొనువారియ్య నెడంబడుదురు. వెలలు తగ్గించిరనుకొందము. ఏమాత్రము తగ్గింపవలయుననుట మొదటిప్రశ్న. వెలలుతగ్గినచో రాశియొక్కసెలపు ఏమాత్రము హెచ్చుననుట రెండవప్రశ్న. అనఁగా ధరల



కును విక్రేయరాసులకునుగల సామ్యమేమి యనుటయు యీ ప్రశ్నల యాంతర్యము.

దీనికి ను త్తరము:—

వస్తువుల గుణములబట్టి వెలలచలనము అధికముగనో యల్పముగనోయుండును. అన్ని వస్తువుల చాంచల్యము నేకక్రమముగనుండదు. ఉదా॥ ఉప్పుయొక్కగుణములు రెండు. మొదటిది. అది ప్రాణాధారపదార్థముగాన నావశ్యకము. రెండవది. దానినెక్కువ యుపయోగించిన నరుచివృద్ధునుగాన మమతపరిమితము. అట్లుగుట ధరలెక్కువయైనను ఇతరవస్తువుల ప్రయము దగ్గించియైన నుప్పుకొని తీరవలయును. కావున వెలహెచ్చుటచే గిరాకి యంతగాఁదగ్గదు. ఇతర ధరలు మిక్కిలిగా తగ్గించినచో క్రొత్తక్రొత్త యూరుగాయలు వేసికొందమని యెక్కువసెలవులు గొన్ని పెట్టుకున్నను మొత్తముమీఁద వాడుక రీతికన్న నెక్కువగాఁబ్రోగు సేయఁబోరు. కావున గిరాకిరాశితఱుచు హెచ్చుటయు లేదు. కావున నుప్పునందలి యభిరుతి పరబ్రహ్మో సక్తివలె నించుమించు నిశ్చలత త్వమునకుం జేరినది. ఇందు చంచలత మిక్కిలి విస్తరించునదిగాదు.

(౨) అలంకారయోగ్యములైన చీనిచీనాబరాభరణాదులు. వీని లక్షణములురెండు. (అ) కొందఱికి నివియెంతయున్నను దనివితీయదు. (ఆ) జీవాధారములు కావుకావున దీనియే తీరవలయునని విధిలేదు.

ఈ లక్షణములవలన ఫలములు:—రాసులారతములై ధరల గుదియించిన వీనియందలి యాదరము మిక్కిలి వ్యాపించును. గిరాకి హెచ్చి రాసులన్నియు వాక్రమించినను వాక్రమింప వచ్చును.

రాసులు క్షీణించి వెలలొకవేళ వికసించెనేని తినువలసిన విధిలేదు. కావున గిరాకి ముడుచుకొని పోవును. కావున నీవస్తు ఫలయెడ జనులయపేక్ష రబ్బరు త్రాడువలె సాగునదియు, ముడుగునదియునై యుండును.

(3) మఱికొన్ని వస్తువులు కొందఱికి నావశ్యకములుగను గొందఱికి ననిత్యభోగ్యములుగాను నుంటఁజేసి పక్షద్వయ ప్రకారము నిర్వికల్ప, సవికల్పాదరణయుతములై యుండును. ఉదా॥ నెయ్యి, పప్పు.

హతదార్పిద్యులైనవారికి నియ్యవి ప్రతిదినమును బుష్కలముగ నుండినఁగాని భోజనము హితముగాదు. వెలలేదిక్కుదిరిగి నను నరే. నిర్ణయప్రకారము కొనితీరుదురు. వీరివలన గిరాకి వ్యాకోచసంకోచంబుల పాలుగాను.

దార్పిద్యహతులకో యివి విశేషపదార్థములు. పెండ్లికొంబూలశాస్త్రమునాఁడుదప్పఁ దక్కినప్పుడు వీని యావశ్యకత లేదు. ఇవిలేకున్నను గలియోయంబలియో యావగించి కాలయాత్రనడుపఁ జాలుదురు. వెలలధిక్మైన వీనిని గ్రహింపవలయునను నుత్సాహము వ్రాలును. వెలలు వ్రాలినమీఁదితెగ

యును. కావున వెలలచే పదార్థములు వికల్పమునకుం బ్రాత్రములు.

(ర) అపేక్షయొక్క విన్యాససన్యాసములు వస్తువులనే గాక ధరలపైలేమాశ్రయించెడు. ఎట్లన, వెలలు విపరీతముగఁ బెరిగినమీఁద నించుక తఱిగినను సఫేక్షకుల సంఖ్యయెదుగఁ బోదు. ఉదా॥ నెయ్యిమణువు 10 రూపాయలమ్ముచునుండి  $9\frac{1}{2}$  రూపాయలకు దిగినను గొనువారలెక్కువగ రాబోరు.

మఱియు నేయి నేరు అరణాకునమ్మునట్టి కృతయుగమువచ్చె ననుకొందము. వెలయత్యంత స్వల్పముగాన నాబాలగోపాల మెల్లరును వలసినంత కొని కుండల నండాల నింపియుంతురు. అరణానుండి కాలణాకు దిగినను నింతకన్న నెక్కువ గొందు రనుట సందేహస్పదము.

కావున ధరలు అమితవృద్ధిక్షయస్థితులం జెందెనేని అల్ప వికారముచే నస్వేషణోత్సాహము మార్పు మిక్కిలిగఁజెందదు.

(గ) పదార్థములు త్వరలోక్షీణించునవియు ననావశ్యక ములు నయ్యేనేని వాని ధరలు తామరపాకులోని నీరుబలె నిలుకడలేని చలనము వహించును.

ఉదా॥ చేపలు; ఇవియొకటి రెండుదినములకన్న నెక్కువగ నుంచుటకుఁగాదనుట ముక్కులుండు వారికెల్లరకుఁ దెల్లంబు. మితికాలమ్మున నమ్మవలయుట యావశ్యకము. అసాధారణభోగ్య ములకుం జేరినది గావున “రాజుమెచ్చినది రంభి” యను సా

మెతప్రకారము జనులచిత్తవృత్తిని క్రయమును సనుసరించి యాదరమేర్పడును. కావున నమ్మువారియొక్కయుఁ గొనువారి యొక్కయు, నుభయపక్షముల వారియొక్కయు నుద్దేశములు య్యెలవలె నూఁగుచుండును. సిద్ధించుస్థితియొక్క వివర మేమనఁ గాః—ప్రాద్దునవెలలు గొప్పగనుండును. అంతయు సెలవాయె నా సరి. లేకున్న నీడతోడ వెలలును గుఱుచలగును. మధ్యాహ్నమునకు రానులు ముగియవేని, నీడపెరిగినను వెలలింకను దెలుగును. తుట్టతుదకు నెరువునవేయఁబడుటయుం గలదు.

(౬) ఏకప్రయోజనము మీఁదియాదరమునకన్న బహుప్రయోజనాధారములైన వస్తువులమీఁది యాదరము నిశ్చిన్నాన్నతభావములకుం బాత్రమైయుండు. ఎట్లన, చెన్నపురిలో కొళాయిగుండ మృనిసిపాలిటీవారు నీరుసరఫరా చేసేదరు. అనఁగా నుచితముగాదు పన్నులవిధించి. బీదలు, సామాన్య జనులు గృహకృత్యములకు వలయునంత మాత్రము గ్రహింతురు. గొప్పగొప్ప బంగళాలలో వసించువారలు గృహకృత్యములకేకాకతోటపనులకును వలయునంత గ్రహింతురు. ఇంతే కాదు. దూదియంత్రములు, వస్తురచనాయంత్రశాలలలో నెంతయో నీరుకావలసియున్నది. ఈశాలలవారును వెలయిచ్చి కైకొందురు. ఈ మూఁడువిధముల ప్రయోజనములలోః—

గృహకృత్యములలో శుభ్రజలంబు లావశ్యకంబులగుటయు, నీప్రయోజనమున నొకపరిమితికి మించికాని తగ్గికాని లభించిన

మేలులేక పోవుటయు, గారణములుగ నీరు నికరమైన గిరాకి కలదిగానున్నది.

తదితరములలో: నీటిపన్ను అత్యధికమైన బావులుత్రవ్వ కొందురు. తగ్గిన నెక్కువగ వినియోగింతురు. మనుజుడింతైన నెక్కువ నీరుత్రాగడని నిర్ణయమున్నదిగాని చెట్లకింత కన్న నెక్కువగఁ బోయరాదను నిర్ణయములేదుగదా ! జలము యధేష్టముగ నెక్కువసెలపు లేక దొరకిన బంగళాచుట్టును బచ్చిక వేసి పోషింపవలయు ననువారేమి, బంగళాకే దినదినమును అభ్యంగస్నానముజేయించి చల్లగా ఉడక మండలము చేయవలయు ననువారేమి ? ఇట్లనేకవిధముల భోగమునకువచ్చు రాశియధికమగును. కావున సీప్రయోజనములలో జనులకు నీటియేడ విక్షేపసంక్షేపంబుల కాశ్రయంబైన యభిమతంబున్న దనుట నిశ్చయంబు.

కావున మొత్తముమీఁద బహుప్రయోజనాను కూలములైన వస్తువులు క్రిందుమీఁదులుగల గిరాకికిఁ బదిలమైనఫానములు. ఏలనో గిరాకి యొకదిక్కున పెఱుగుట విఱుగుట లేక సిరతఁగాంచినను తక్కినదిక్కులముందు వెన్నలఁ బోవునదిగా నుండవచ్చును. ఏకకాలంబుననే యన్ని ఫలంబులయెడలను నిర్వికల్పజడత్వంబును వహించుననుట సంభావింపఁబోలిన యూహయైనను సామాన్యముగ సంభవించునదిగాదు.

## ఎనిమిదవ ప్రకరణము.

కాలప్రభావము.

పైన వివరించిన సంయోగములన్నియు కృతయుగములోని మానసపుత్రులవలె తత్తణుమాత్రమునఁ బుట్టినవికావు. వీనికిఁ గాలము గావలసియున్నది. ఎట్లన గిరాకి హెచ్చినదే వెలలు జాగులేక హెచ్చవు. ఈ గిరాకి హెచ్చుటకతన గొన్నిసరకులు వేగిరమున సెలవగుటచే నమ్మవారికి మర్తము తెలిసి వెలలు పైకిఁ దెత్తురు. వస్తువులు స్నిగ్ధములైనను నట్లే గిరాకియొక్క పోడిమిహెచ్చుటకు కాలముపట్టును.

ఒక్క కాలముపట్టుటయకాదు. ఈ కాలము తుడముట్టు లోన నితరములైన మాటుపాలులే వైనను సంభవించి గిరాకిని ధరలను గ్రొత్తతోవల సీడ్చుకొనిపోయినను బోవచ్చును. అర్థశాస్త్రమున నిరూపింపఁబడిన యావన్నయంబులకును కాలంబు బాధాకరంబు. ఎట్లనః—

(౧) హేతువునుండి కార్యము జనించుటకు కొంచెమో ఘనమో కాలమావశ్యకము.

(౨) ఈ కాలముపూర్తిగ నబ్బులోన నితరహేతువు లుద్భవిల్లి నష్టేశనముఁజెంది ఫలసంకరము సంభవింపజేయును. సం

ఘములోని సమస్తప్రవర్తనలును అనేక హేతువుల కుద్భవించిన సంకరంబులనుట ప్రధానతరమైన తత్త్వము:—జాతిభేదములం గూర్చి విచారితము. వీనికి నాధారకారణమెయ్యది? పౌరాణికుల లెక్క యెల్లి శెట్టిలెక్కకుఁ దోడుపోయినది. అన్నిప్రశ్నలకు నెకయు తరమే! ఏమి? బ్రహ్మసృష్టియని. సంఘశాస్త్రజ్ఞుల మతమింత సులభముగాదు. వృత్తిభేదములు, అరాజకము, యానదాదిద్రవ్యము, విద్యాగంధవిహీనత, రాజులయుఁ బూజారులయుఁ గ్రూర్యములు, నిరుత్సాహత, అభ్యాసము వలనఁ గలుగు మండిమగుణము, ఇత్యాదుల నేకములు పిటిగొని జాతిబంధముల నేర్పఱచినవని యాధునికుల యభిప్రాయము. మిశ్రతయేమాత్రముచు లేక శుద్ధముగనుండు కారణకార్యంబులు సంఘసంప్రదాయములలో మృగ్యంబులు.

కాలమాహాత్మ్యము విశేషీకరించు నంశంబు లెవ్వియనిన:—

(౧) గుఱ్ఱములు గుఱ్ఱపుబండ్లును మనుషులకన్న నిపుడు వెలపొదుగూగానున్నను గిరాకి తగ్గినదా? మనశ్శాయంబుజాతితంబైయున్న తగ్గియుండును. వీనివెల హెచ్చుననికి చెన్నపురిలో ధనసంకదయు వీలసిల్లినందున గిరాకి లాఘవంబులేదు. కావున హేతువు సిద్ధిమొందుటకు వలసినకాలములోన నైశ్వర్యాభివృద్ధియు నైనయెడల కార్యంబు కలుగదు. ఇదియొక మృతిలేక కారణము.

(2) దేశములో రాజశాసన సిద్ధములై పరగునాణెములను దక్కినవస్తువులఁబోలె రాశికొలఁది మూల్యభేదముం గాంచును. ఉదా! రూపాయలు పదియేండ్లక్రిందట మిక్కిలియు వ్రాలినవిగా నుండినందున సవరనువెల 1౪ రూపాయలకన్న నెక్కువకుఁ బోయెను. ఇప్పుడు రూపాయల రాశితగ్గిసందున వానివిలువ మఱలఁపెచ్చినది. సవరనుల 15 రూపాయలకుఁ గొనవచ్చుననుటయ దీనికిఁ దార్కాణ. ఈ విషయముయొక్క యతిదేశ మేమనఁగా:—

వస్తువుల మూల్యము ఘనతరమగు నవసరంబున, నాణెముల మూల్యము సన్నబడునేని, ధనము ఎక్కువ పట్టినను. ఇచ్చటలో సప్తములేదు. అట్లయిన గిరాకి తఱుగనేరదు.

(౩) ఒకవస్తువు ప్రియమాయెనని దానివెలలనెగఁబెట్ట నుత్పాదకు లుద్యుక్తులై యున్నతఱిని ఆప్రయోజనమును సమకూర్చు వేటొకవస్తువు కనిపెట్టఁబడెనేని వెలలు హెచ్చించుట బుద్ధిలేనిపని. ఏలన, జను లీనూతనవస్తువున వరింతురు.

(౪) అలంకారవస్తువుల నొకవిశేషము. సర్వసామాన్యముగా నందఱుఁ దొడుగునది యాయెనేని యదిగొప్పగానున్నను నల్లెన్నఁబడదు. అసాధారణత మన్ననకు జన్మ పేతువు. ఉదా! సొగసుఁజుక్కల చీరను యజమానుఁడాలు ధరించి కులుకుచుండుటఁజూచి యిరుగు పొరుగింటి భాగ్యశాలినులు ఆతీరుచీరత దాల్చిలేని “ఇది సామాన్యమాయెను. ఇందులో గుణము



లేదు" అని మొదటియవ్వు చింతించును. ఆచీరయింకను వ్యాప్తికివచ్చి పనికత్తెలచేత సయితము ధరింపఁబడునదియైన దాని కారవము తుట్రాగా నశించును. గొప్పయిండ్ల యాడంగులు దానిని దూరముగఁ జాఱవైతురు. సాగసులగతి యెన్నడు నింతే. మిక్కిలి వ్యాప్తమయినఁ దళుకుమాసినవగును. కావున గిరాకి హెచ్చుచుఁబోయి తటాలున మాయఁజెందును.

(౧) ఆవశ్యకములసైతము రాశితగ్గినదే వెలహెచ్చుట యప్రకృతము. ఎట్లన, అమ్మకమునకువచ్చు వస్త్రములు కొఱతవడినచో వెలహెచ్చుననుటఁ దెలిసి యనేకులు ప్రాతఃబట్టలను త్వరలో విసర్జింపకయు, వివాహదులసెలవు మట్టుసేసియు మితముగఁ గొందురు. గిరాకి మితమగును. వెలలుపూర్ణవృద్ధికి రావు. కొంతకాలమైనపిదప ప్రాతఃపేలిక లెందునకుం బనికిరానివై నూతనపరిధానములందీయుట యనివార్యకార్యమైన వెలలింకను విరివిగాంచు.

ఆర్థికన్యాయముల స్వభావము.

ఈయశాధులున్నందున గిరాకి, ధరలు, రాశి, వీనికింగల పరస్పరసామ్యము రద్దుచేయబడియెనని యనుకొనఁబోయెదరు. వేడివేడినీళ్లలో చల్లనీళ్లుపోసిన శీతోష్ణములు మిశ్రములై దానికిని దీనికిని మధ్యగతియైన వెచ్చనగానేర్పడును. వేడియు చావ లేదు శీతమును జావలేదు. రెండును మిశ్రితములై ఫలమైన గోర్వెచ్చన యందంతర్భావము సందినవి. అట్లే సర్వన్యాయములు

యములును వానిబాధించు నితరన్యాయములును. ఇవి యితరేతరచ్ఛేదనక్రియకు పూనునవి గావు. మఱి కలసిమెలసి రూపుమాఱి తజ్జనితఫలంబున గుప్తంబులై యుండును. అనేకకారణములచే నొకకార్యమేర్పడియె ననుటకు నిజమైన యర్థమేమగుగా, ప్రతికారణముయొక్కయు ఫలములు మిళితములైనవియనియు, ఈమిశ్రఫలము ఏకఫలమట్లు తోచుననియు ననుట. కాలముచే నితరన్యాయంబులును ఇతరన్యాయములచే కాలసంజనిత విభేదంబులును మాఱులఁజెడి సమాగతంబులగును. ఇయ్యది యెట్లున్నదనఁగా గంగాయమునల సాగత్యమట్లు. యమునవచ్చిపై బడకయున్న గంగయొకను దక్షిణముగఁ బ్రాప్తియుండునేమో. గంగాయమున కడ్డముగాకున్నది నేరుతూర్పుగాఁ బోయియుండును. ఏనియెరుయికచే రెంటికిని సామాన్యమగు నూతనమార్గమొకటి యేర్పడినది. కావున రెండింటి ప్రతాపములు నేకీభవించి యొకొక జాడచెందినవనుట యొప్పు. ఇట్లే ఏడును రెండుతోగుణించిన బదునాల్గును. ఈఫదునాల్గు ఏడుచేతవచ్చినది గాదు. రెండుచేత వచ్చినదియుఁగాదు. వానిసంగతిచే వచ్చినది. నూతనవృద్ధమైన పదునాల్గులో ఏడును రెండును బాత్రిగానశింపక రూపభేదముందాల్చి ప్రవర్తించెడిని. ఆర్థికన్యాయసంయోగ తత్త్వంబివ్విధంబని యెఱుంగునది.

ఆర్థిన్యాయంబులు మోఘంబులని కొందఱనిది. రామబాణమువలె దప్పుక గురిదాకునవి కావనుమాటనిభిషే. ఎట్లన,

వ్యతిరేకన్యాయములచే నిరుద్ధములు గావచ్చును. రాశితగ్గినను కొన్ని సమయముల వెలలును దగ్గవచ్చును. ఇట్లవక్రవిక్రమములు గాకపోయినను తీత్రశ్రావునవి యని భావించుట తప్పు. ఫలయన, తమకు నడ్డమువచ్చువానికి దామును అడ్డముగా నుండుఁగావున నీనిరోధము పరస్పరకార్యము. నూతనముగ నేర్పడుమార్గమున నిరుదిక్కుల న్యాయములయు బ్రభావములు లీనమైయుండు. 'ఈన్యాయమొరీతివర్తించును. ఈహేతువున కీ ఫలము సిద్ధము' అను వచనము దెల్లరెండుసమయములు. ఎవ్వయన, 'ఈస్థితిగతు లీరీతినే నిర్వికారముగ జరుగుచున్న' వని యొకటి; 'వికల్పం బాపాదించు కారణములు తుదముట్టుదాఁక బుట్టకయున్న' వనుటరెండు.

సర్వకార్యకారణములును బరస్పర సమ్మేళనముగలిగి మిశ్రమై యున్నను విషయము సుబోధ మగుటకై వానిని వేరుపఱచి చూపుట సర్వసమ్మతము. లోకములో నేసంకరమును లేక ప్రవర్తించు న్యాయములు కారణములు ఫలములును లేవు. అయినను నీచిక్కును విడదీసి పోగుపోగుగాఁజెట్టకున్న తుద మొదలేర్పడక పోవునుగాన నట్లుచేయుట కర్తవ్యము. పుస్తకములలో నివి విడదీయబడియుండుటచే సాక్షాత్కుగ ప్రపంచ ప్రచారములయందును విడదీయింపని యెంచఁబోకుండు; లోకమందన్నిన్యాయములును పెద్దముడిగాఁ జేరియున్నవి. ఆముడియంతగట్టి యని చెప్పనలవిగాదు. వ్యవహారములన

ట్లున్నను విద్యావైశద్యార్థము చిక్కులేక ప్రక్కప్రక్కన నుండు వానింబోలె వానిం గణింతుము.

ఇందుచే నొకగొప్పజాగ్రత్త స్ఫురించెడు. ఏమన వుస్తకములోనున్నంత విశదముగ సంశయము లోకములో నుండవు గాన లోకజ్ఞానమునకుఁ బుస్తకపారాయణముకన్న ననుభవము ముఖ్యము. అర్థశాస్త్రపండితు లందఱును వ్యాపారపారీణులౌదు రనుట గేలిమాట. పారాయణమునకు ప్రవర్తనమునకును జాల వ్యత్యాస మున్నదనుట వేదాంతములు బలసి యుండుచోట్లలో విస్పష్టమేకదా! కావుననే గ్రంథాదినే యియ్యది యుపదేశ శాస్త్రంబుగా దని విన్నవించితి. అట్లైన నిది వ్యర్థశాస్త్రము గదా యని సంగోచింతు రేమో, యదియును దగని యభిప్రాయము. ఇది మూఁడుతెలుగుల నుపయోగకరము. "

(౧) శాస్త్రము ఇతరచింతలు లాభములు నాసింపకయే సేవింపఁ దగినది. జ్ఞానికి జ్ఞానమే బహుమానము. ఆచరణకౌశల్యము లేకున్న వానికేమిలెక్క-వ? తనతనయద్వేషముల నెరవేర్చుటయే కృతకృత్యత. ఆర్థికన్యాయంబుల ప్రచారపఱుచుచు నీయర్థశాస్త్రంబును గృతకృత్యమే. మీరందఱును గుబేర లోకమునకుఁబోవు సోపానము లేర్పఱుచుట దీని యుద్యమముగాదు.

(౨) శాస్త్రన్యాయములు నేరుగ ఫలప్రసాదకములు గాక పోయినను, వ్యాపారదక్షు లయ్యవియెఱింగి యుచితగతి నుప

యోగమునకుం దెచ్చువారై రేని వారి కఖండలాభావహంబు లగును. కన్నుమూసికొని పోవువారికన్నఁ దెలిచికొని పోవు వారు శ్రేష్ఠు లనుట పరమ రహస్యమా ?

(3) వ్యవహారము లియ్యైతెఱంగులఁ బోవుననుట ఖండిత ముగఁ జెప్పఁజాలము. అనునను శాస్త్రజ్ఞానముచే నవిపోవు జాడలను సూచనగాఁ దెలిసికోఁజాలుదుము. ఇది యల్పమైన సిద్ధిగాదు.

మఱియు సంఘములయొక్క ధర్మములు నంగములు మొదలైనవానిని నిర్ణయించి పరిణమింపఁ జేసిన హేతువులలో నాధికస్థితి గతులు ప్రథమగణ్యములుగావున నీశాస్త్రము పఠించుటచే సంఘోత్కృష్టతాసమయములు గొంతకుఁగొంతయైన గోచరము లగును. ఇయ్యది సంఘశాస్త్రము గాదుకాని దానితోఁ బరమ మైత్రింజెంది యభేద్యసంయోగము గలది. మనుష్య సంఘములకు బంధింపఁబడిన మేలైన విద్యలన్నియును లేవు.



## తొమ్మిదవ ప్రకరణము.



### మూల్యము - ప్రయోజనము

శ్రమయెల్లో యశ్లే ఖరీదు నిచ్చుటయుఁ గట్టమైన పని. ఈ కష్టమునకన్న వస్తులాభమువలనఁ గలుగు సుఖ మెక్కువ యని తోచినం గాని యెవఁడును దానింగొనఁడు వినిమయకార్యం బులయం దెల్ల నిచ్చువస్తువుయొక్క యంత్యప్రయోజనమున కన్నఁ గొనువస్తువుయొక్క యంత్యప్రయోజన మొకింతయైన నెక్కువగ నుండు నను న్యాయము నిత్యము. ఇట్లు కష్టము వ్యవకలితముకాఁగా మిగిలిన సుఖమునకు 'వినియోజకులకు అబ్బు శేష' మనిపేరు.

### వినియోజక శేషము.

దీనినిఁ గొలతవెట్టుట యెట్లనఁగా. ఒకవస్తువును బొందక పోవుటకన్న నేమాత్రము నిచ్చియైనఁ గొనితీరవలయునని తలంపుకొందుమో యామాత్రము ధరలోనుండి సాక్షాత్తు గా నిచ్చినధరను ద్రోపును నేయుటచేత. ఉదా: ఉప్పు. ఇది యపూర్వమైనచో వరహాలైననిచ్చి కొనఁగలము. సర్వసాధారణముగఁ బండునది గావునఁ గొన్నిపైసలైన నిచ్చుటయేలయని

యలజడి వహింతుము. కావున లవణసంపాదనమున శేషసుఖ మత్యంత మనుట సువ్యక్తము.

ఆవరణమాశాత్త్యము.

ఈసుఖమును మనముస్వయముగ నాజ్ఞించితిమా? యోచించి చూచిన కాదనుట నిర్వివాదాంశము. ఖరీదు మన మిత్తుమచుట నిజమేయైనను ఖరీదంత తక్కువపడుటకుఁ గొనువారలా కారణము? కాదు. ఐన మఱియెవరు? ఉప్పుపంటఁ బెట్టు వారందమా? కొంతనఱకు వీరు కారణభూతు లనుట నిజమే. ఐన నాపంట నతిశయింపఁజేయు క్రమములు విద్యలును వీరు సృష్టించినయవిగావు. సంఘముచేఁ దరములపర్యంతము కొంచెముకొంచెముగ వికాసమునకుఁ జేఁబడినవి. అట్లగుట విని యోజకశేషమునకు నిజమైన మూలాధారము ప్రతిమనుజుని నావరించియుండు సంఘముయొక్క స్థితిగతులు. వీనికే “ఆవరణ స్థితు”లని పేరు.

నేను, నాకర్తము, నాసుఖము అని వ్యక్తివాదము నేయు వారికి నిది యలంఘ్యమైన ప్రమాణము. మనకుఁగల జ్ఞానము, చతురత, సుఖదుఃఖావహాసమయములు, ఇత్యాదు లన్నియుఁ గొంతమాత్రము స్వయంకృషిచే నిర్దిష్టపథమునవి యైనను మొత్తముమీఁద నావరణముచే నిర్మితము లనుట యభేద్య న్యాయములలో నాద్యమైనన్యాయము. దీనికిం దృష్టాంతములు పెక్కులేల? బ్రాహ్మణకులమునందుఁ బుట్టిన వానినైన మాలని

యింట చిన్న ప్రాయముననే చేచ్చినయెడల మూలబుద్ధియే కాని బ్రహ్మజ్ఞానము వానికింబట్టదు. జ్ఞాన్తానావరణమునందుఁ బెంపునకు వచ్చినవాడైన మూలబుద్ధుని డాజ్ఞానము సంపాదింప లేకున్నను సంపాదించిన వానివలె వేషము దాల్చినవాడైన నగును. ప్రతిమనుజునియొక్కయు స్వభావ మనఁబడు దానిలో ముక్కలువంతు ఆవరణభావమే యనుట తగ్గించి చెప్పఁబడిన మాట.

ఆవరణము.

మనప్రయత్నము లేకయ యాధిక్యస్థితిగతులయందు నిర్ణాయకముగనుండు సంఘాదినంబుద్ధియైన హేతుజాలం శావరణంబు నాఁబడు. ఆవరణకృత్యమైన శేషంబునకు ఆవరణశేషంబని పేరు. ఆవరణం బపొరుషేయంబు గాదు.

ఆవరణములోన గణనీయతత్త్వములు రెండు. ప్రకృతి, సంఘము. ప్రకృతిచే సంఘమును, సంఘముచే బ్రకృతియును మార్పులు సందుననుట పూర్వోద్దితము.

ఆవరణంబు నిర్వికారంబుగాదు. మఱి కాలవిధేయంబై పరివర్తనలంజెందునది. మనుష్యులలోని యైశ్వర్యాంతరములకు నావరణంబు ముఖ్యాశ్రయము.

ఉదాహరణదులు.

నేయి యొక్కమణుగుమాత్రము దొరకునేని వెల ముంపు 30 రూపాయలనియు, రెండుమణుగులు దొరకునేని వెల



25 రూపాయ లనియు ననుకొందము. అప్పుడు వినియోజక శేష మెంత?—

నొలుతటి మణువు వెల	80 రూపాయలు.
రెండవదాని వెల	25 „
మొత్తము	55 „
వాడుకలో రాశికొలది నన్ని భాగములకును నొకే తీరున వెల నిత్తుము గాన ఇచ్చిన వెల	50 రూపాయలు.
కావున శేషలాభము	5 „

మూడు మణువు లుత్పత్తియై వెల మణువునకు ఇరువది రూపాయ లాయె ననుకొందము. వినియోజక శేష మింకను వెక్కును. ఎట్లన:—

మొదటి మణువు	30 రు.
రెండవది	25 „
మూడవది	20 „ మొత్తము. 75 రు.
ఇచ్చిన వెల $3 \times 20$	60 రూపాయలు.
వినియోజక శేషఫలము	15 రూపాయలు.

(18-వ పటముం జూడునది.)


ఒక్కటే మణుగునెయ్యి కలసమయమున నుపయుక్తి 'అడవి' యను చతుష్కోణమువలన గనుఘటచేబడినది. రెండవమణుగుయొక్క యుపయుక్తిని 'చడవి' యను చతుష్కోణము న్యక్తము చేయుచున్నది. మొత్తముమీద నుపయుక్తి 'అడవి' + 'చడవి' లేక 'అడవిచవి.' కాని విలువ కడపటిమణుగుం బట్టియే ఏర్పడుటవలన రెండు మణుగులకును జేరి 'అడవి' యను చతుష్కోణమువలన సూచితముగు నుప

୩୦୪

అర్థశాస్త్రము.

యొక్తి కే మనము విలువ యొసఁగెదము. కావున వినియోగించు మనకు 'అలచెల్ల' చే గనుపజచఁబడిన ఉపయోక్తి విశేష ఘృగ వచ్చినది. కావున నిది రెండుమణులు లున్నచో నైన వినియోజక శేషము.

### 13-వ పటము.



ఇట్లే, మూడుమణుగులున్న తల్లి:—(14-వ పటము చూడుము.)

ఆద్యోపయు న్ని (మొదటిమణులు) = ఆ ఉదాత్త

మధ్యోపయుక్తి (రెండవమణులు) = ఈడ ఎ చ

అంశోపయుక్తి (మూడవమణులు) = చ ఎ క క

సమాసోపయుక్తి (అన్ని మణులుగల ఉపయుక్తి) = అడగక చజట ఇ


వెలకడపటి ముఖగుంబట్టి నిర్ధారణ యగుటచేత మనము అ డ  
గ క' యను చతుష్కోణమువలన నూచితమయిన ఉపయుక్తికే  
వెల యొసంగెదము. మిగత అల చ జట ళ మనకు శేషము.

తొమ్మిదవ ప్రకరణము.

౧౦౫


ఇదియే మూడుమూలగు లున్న యెడల వినియోజక శేషము.

14-వ పటము.



13, 14 - వ పటములను జేర్చినచో 15 - వ పట మగు చున్నది. వ్యాఖ్యాన మనవసరము.

15-వ పటము.



అద్యోపయుక్తి 30 రూ.  
మధ్యోపయుక్తి 25 ,,  
అంత్యోపయుక్తి 20 ,,

పూర్ణోపయుక్తి  $30 + 25 + 20 = 75$  రూ.  
 పణ్యమూల్యము. మణుగులు  $3 \times 20 = 60$  రు.  
 వినయోజ్యకశేచ ఫలము  $= 15$  రు.

రాశి ననుసరించియుండు సంఖ్యోపయుక్తిచే మూల్య  
 మేర్పడు ననుట స్పష్టము. మరియు వాయ్వాదివస్తువులు  
 పూర్ణోపయుక్తి నఖండముగఁ గలిగియున్నను సంఖ్యోపయుక్తి  
 లేనివగుట మూల్యరహితము లాయెననియు మూల్యదాన్త్ర్యము  
 వస్తుకారవమునకు భంగకరము గాదనియు మున్ను తెలిపిన  
 తత్త్వములకు నియ్యది యింకను నొకసాక్ష్యము. మూల్య  
 రాహిత్యమునకు నిష్ప్రయోజనతకును మిక్కిలి భేదము.  
 పూర్ణాభానము సంభవించుమార్గములు రెండు. ఒకటి వస్తువు  
 ఎందునకుం జనికరాని దగుట. ఉదా || నీధిగోవి ఘన్ను,  
 ఇత్యాదులు. రెండు, వస్తువు పరమప్రయోజనకారియయ్యును  
 అఖండముగ లభ్యమగుటచే రాస్తులు మితిమీరి యంత్యప్ర  
 యోజనావశిష్టము జేయుట. ఉదా|| గాలి.

ఈ రెంటికిని భిన్న లక్షణము :— మొదటి దానికి బూర్ణోపయుక్తి  
 లేదు. రెండవది దాని కది యుపమాన  
 ముగ నున్నది.

మీనికి సామాన్య లక్షణము :— మొదటిది నిష్ప్రయోజనము గావునను  
 రెండవది యమితరాశిక మగుటను  
 రెంటికి సంత్యప్రయోజనము లేదు.  
 కావున విలువయుఁ గానము.

ఐనను విలువలేని సామ్యముంబట్టి గాలియు వీధిలోని  
మన్నును నుల్కయులే యనుట తులునతనము.

పూర్ణోపయుక్తిని మదింపువేయు పద్ధతు లెవ్వి?

వస్తువు అపురూపమైన దనుకొని యట్లైన నెంతవెల పాడు  
గగునో యని రమాయిమిగ నిర్ణయించి, పిమ్మట గ్రమక్రమ  
ముగ రాశికి బరిమాణము లిడుచుంబోయిన వెల లెల్లుపడు  
ననుట యూహించి, తుదకు వర్తమానముననుండు ధరల నట  
కును నచ్చితిమేని పూర్ణోపయుక్తి స్ఫుటంబగును. ఇది మిక్కిలి  
ప్రయాసముచేతనేకాని యలఁతఁ దీఱు సాహసంబుగాదు. గాలి  
మొదలైన వస్తువు లేనాఁడు నరుదుగావు. కావున వానికి తామ  
కాలపు ధరల విధించుట యూహపైఁ బోవలసిన లెక్కకాని  
దృష్టాంతముగఁజూపి నిర్ణయింపఁ జాలినవికావు. ఇట్టిచోట్ల  
ననుభవము మీఁద వస్తుకారవముల స్థాపింపఁజూచుటఁ దప్ప  
అన్యసాధనములు మృగ్యములు. వజ్ర వైడూర్యములకన్న  
జలాహారము లధిక పూర్ణోపయుక్తి యుక్తము లనుటకు జనుల  
యభిప్రాయమే సాక్షి. వజ్ర వైడూర్యములు లేకపోయినను  
హాయిగ బ్రతుకువారు కొట్లకొలఁది నున్నారు. జలాహారములు  
లేక జీవించువారు పురాణకథలఁ దప్ప నిక్కక్కడఁడు లేరు.  
కావున పూర్ణోపయుక్తిని లెక్కప్రకారము జమగూర్చుట యసా  
ధ్యమైనయెడల లొక్తికాచారముల ప్రకారము సకారణముగఁ  
గొలతవేయ వచ్చును.

“ప్రయోజనమును గొలుచుట సాధ్యమా?” యను ప్రశ్న అనేకులకుఁ దోఁపక మానదు. ఏలయన, ప్రయోజనము భావగర్భితంబు. ఆకృతిగల స్థూల పదార్థముగాదు. సంఖ్య కలదియైగాదు. కావున తూచుట, జమగూర్చుట, ఇత్యాది క్రియలు దానియందుఁ జెల్లవు. ఇట్లని ప్రశ్నించువారికొక సమాధానముం జెప్పవచ్చును. ప్రయోజనము భావరూపమే. యైనను స్థూలపదార్థములైన ధరలచే దాని ప్రాబల్యము నూచింపఁబడియెడు. ఉపయుక్తి యెక్కువయని నోచిన వెలల నధికముగ నిచ్చుటయు, తక్కువగాఁ దోచినఁ దక్కువమాత్ర మిచ్చుటయు సహజములు. శరీరమునందలి యుష్ణముయొక్క తీవ్రతప్రకారము డాక్టరుపెట్టి చూచు ‘తాపమాన’ యంత్ర ములోని పాదరసము ఎక్కుచునో, దిగుచునో యుండుమాడ్కి నుపయుక్తత ననుసరించి ధరలు నిలుచు ననుట నిక్కమే. యైనను ఈస్థాయమునకును ప్రతికూలములు లేకపోలేదు. అట్లగుట నీకార్యము సాధ్యమైనను సులభముగానిదాయెను.

ప్రయోజనమును ధరలచే గొలుచుట కష్టతరముగను  
సత్యదూరముగను జేయు ఘోశువులు.

(౧) ధరయన వస్తువులకు నాణెముల రూపమున మండు విలువ. ఒకయెద్దును గొనుటకు 50 రూపాయలు పట్టిన దాని ధర 50 రూపాయ లందుము. అనఁగా దానియందు గ్రాహకును కుఁగల యంతోపయుక్తియు, 50 రూపాయలయందుఁగల

యంత్యప్రయోజనమును ఇంచుమించు సమానము లనుట. ప్రతి  
క్రయ విక్రయములయందును నాలుగు విధములైన మదింపులు  
వేయఁబడును ఎట్లనః—

శాసనవాడు వేయునవిరెండు:— రూపాయల యుపయుక్తతం గూర్చిన మదిం  
పు ఒకటి. ఎద్దుపం గూర్చిన మదింపు రెండు.  
అమ్మవాడు వేయునవిరెండు:— ఎద్దుయొక్క యుపయుక్తతం గూర్చిన దొ  
కటి. రూపాయల యుపయుక్తతం గూర్చి  
నది రెండు.

కొనువానికి రూపాయలయందలి యాదరమునకన్న ఎద్దు  
నందలి ప్రీతి యొకించుకయైన నధికముగను, అమ్మవానికి ఎద్దు  
నందలి గౌరవమునకన్న రూపాయలయందలి మమత యొక్కిం  
తయైన నధికముగను ఉన్నంగాని వినిమయము సిద్ధింపదు.  
అట్లగుట:—

ప్రయోజనముచే ధరలు నిర్ణయింపఁబడునని యొకరు చెప్పిన,  
ధరలచే ప్రయోజనము నిశ్చయింపఁబడునని యేల ప్రతివాదము  
సేయఁగూడదు? చూడుడు! వస్తువునందలి ప్రీతి నాణెముల  
గుండ వ్యక్తమాయెననుట యేమాత్రము సత్యమో, నాణెముల  
యందలి ప్రీతి వస్తువుగుండ వ్యక్తమాయెననుటయు నామా  
త్రము సత్యమే! మనము వాడుకలో క్రయికులు విక్రయికులని  
భిన్నపక్షములకుం జేరినవారో యనురీతి వారిని వ్యవహరిం  
తుము. కాని శోధించి చూచిన నిరుతేగలవారును క్రయికులే  
విక్రయికులే. వర్తకుడు సరుకులసమ్మూహం రూపాయల

గొనును. వినియోజకుడు రూపాయల నమ్మును. సరకులూ గొనును! కావున వస్త్రాదరంబు రూప్యములచే గొలువబడు ననుట యబాధితంబైన మతంబుగాదు. రూపాయలయొక్క యుపయోగము సరుకులచే గొలువ బడుచున్న దన్న నూ సంభావ్యమే.

ధరలచే ప్రయోజనము స్థాపింపబడెడు ననుటకు దృష్టాంతములు మునుపే చూపి యున్నాము. వెలలువ్రాలిన గిరాకి యుచ్చిత మగును. దీనికొక యపూర్వహేతువు ప్రదర్శింపఁ గలము. ఖరీదు శ్రమసహనము, క్షేత్రకరము. వస్త్రాదర మనునది వస్తువులవలనఁ గలుగు సుఖమునుండి తత్ప్రాప్తికై పడవలసిన దుఃఖమును దీసివేయఁగా నిలిచిన సుఖభావము.

సుఖమునుండి

దుఃఖముపోఁగా

నిలిచిన ఖరారు సుఖము = వస్త్రాపార్జన చోదకాదరము. అట్లగుట సుఖము ముందున్న రీతినే యున్నను దుఃఖము తొయించిన నిశ్చితసుఖము వృద్ధియగు ననుట యప్రతిహతి న్యాయము.

(౧) ఇట్లు ధరలను ఉపయోగములును బరస్పరాశ్రయములై యుండఁగా ధరలను గొలతగాఁ జేయుటయెట్లు? బట్టలను గజము కొయ్యతో గొలుతుము. ఈ గజముకొయ్య యొకపొడుగు



గలదిగాలేక బట్టయొక్క నిడివికొలది విశ్వరూపమును వహించునదియైన దానితోఁ గొలుచుటకు బ్రహ్మదేవునికైన సలవియో?

(౨) మఱియు రూప్యములును వస్తువులే. వస్తువులైన రాశి ననుసరించిన విలువగలవిగా నున్నవో యట్లే యవియును సంఖ్యాసమాశ్రితమైన మూల్యముగలవిగా నున్నవి. బంగారు విశేషముగ దేశమున నుపగతమైన బంగారముయొక్క విలువ పలుచపడును. రూప్యములు శాశ్వతమును నిర్వికారము నైన యంత్రోపయక్తి గలవికావు.

(౩) సరకులరీతినే నాణెములును బ్రతిమనుజుని ప్రాప్తి కొలది లఘువులో గురువులో యె యున్నవి. బీదవాఁడు రూపాయను వరహాగాఁ జూచును. వానికి దానియందలి యంత్రోపయక్తి మహాఘనము. కోటిశ్వరుఁడు వరహాను దమ్మిడిగఁ బాటవేయును. వానికి దానియందలి యంత్యానురాగ మించుమించు పూజ్యము. కావున బీదవాఁడు రూపాయకుఁ గొను వస్తువునే మహారాజైనవాఁడు పదిరూపాయలు లెక్క పెట్టియుఁ బెట్టక వేసి కొనుటయుం గలదు. కావున ధరలు చంచలములు. ధరలతో నుపయక్తలం గొలుచుట యసాధ్యము. అంతకన్న మెఱుఁగు దీఁగలతోఁ దులలఁ దీర్చుట సుఖము.

దీనికి సమాధాన మేమనఁగా నాణెములయొక్క విలువ చలించునది యెఱుఁగ, ఈదలనముయొక్క పరిమాణమును

నిర్ణయించి, యీచలనమువలనఁ గలిగిన మార్పుల లెక్కఁకుఁ దెచ్చి తీసివేయవచ్చును. ఈవిషయము వినిమయకాండమున జర్చింపఁబడును.

ఈ యాత్మేపణలు అసమంజసములుగావు అయిన నొక్క-  
విన్నపము. ఉపయుక్తయుక్తయుక్తమును ఒండొంటి నాని  
యుండుటచేతనే క్రయమును ఉపయుక్తతా నూచకమని యెన్నఁ-  
దగును. రెండవది ప్రతివానియొక్కయు వస్త్రాదరమున భేద  
ములు పెక్కుపోకలఁ బోయినను మొత్తముమీఁద పణ్య-  
చక్రంబున నట్టివిలుపులు పరస్పర హతములౌట సాధారణము  
గాన, గిరాకీయొక్క యుత్కర్షమును ధరలు నిష్కపటముగ  
సూచించుననుట యొప్పుకోవలసిన న్యాయము. ఈవిషయ  
మటుండనిండు.

ఆవరణకృతమైన శేషము గణనీయ మనుటకు నొకపేతు-  
వుం జూపి వాంఛావిచారంబు చాలింతము.

ఇంగ్లాండులో ఏటికి 5000 రూపాయల గడనయున్న  
నింద్రభోగముగా పర్వసుఖంబుల ననుభవించుట నిఖిలజనవేద్య  
మైన మహాయోగము. 10,000 రూపాయల జీతమునిచ్చి  
యొకనిని ఒక గహనస్థలంబున కలెక్టరుపనికి నియమించిన వాఁడా  
రూపాయలతో నేమిచేయనాను? సరసకవుల గోష్ఠియు,  
నాటకప్రయోగములు, పాటవేడుకలు, ఇత్యాది హృదయాహ్లా-  
దక విశేషములు ఎంతవ్యయమునకును లభించునా? తుదకు

రుచియైన పదార్థములు, విందులు, పండుగలు, సయితము గోచరింపవు. అట్టివాని నావరణకృతమైన ముఖశేషము నున్న. కావున నుండియు నెండిననాడగు.

జనులయొక్క ప్రాధానముంగూర్చి చింతించుటలో నావరణమును మఱవఁగూడదు నుండి! జీతముఁబట్టి సుఖమును నిర్ణయించుట మూఢత్వము. మఱియు ఆస్తికన్న నాదాయము ముఖ్యము. నేలలు, పశువులు, ఇండ్లు, చెరువులు నమేయములుగ నుండినంజాలదు. వచ్చుబడి పెచ్చుపెరిగినఁ గాని ప్రయోజనము లందుట దుర్ఘటము.



## పదియవ ప్రకరణము.

ఉత్పత్తికాండము.

ప్రకృతి.

ఉత్పత్తికి మూలాధారములు.

ఉత్పత్తికి మూలాధారములు రెండు, ప్రకృతియు పౌరుషమును. నిసర్గజ వస్తుసముదాయంబు ప్రకృతి. పురుషోద్యోగంబు పౌరుషంబు. దీనికే శ్రమయనియుం బేరు కలదు. ఇవిరెండును ఊత్రబీజము లట్లు అన్యోన్యసహకారు లైనంగాని ఫలంబు సమకూరదు. స్వచ్ఛందముగ నింటిముంగిట మొలచిన కూరలు సైతము మనము సంగ్రహించికొనినంగాని భోగ్యములు కావు. ఎంతలే దన్నను సంగ్రహవినియోగములైన నుండితీరవలయును. సంగ్రహము లేకున్న నర్థములు ప్రాప్తింపవు. వినియోగము లేకున్న నర్థములు లభించియు ఫలములేదు.

శ్రమ ద్వివిధంబు. దేహశ్రమ. మనశ్శ్రమ. శ్రమవంతులుగాని పురుషుల కే పురుషార్థములును లభింపవు.

కొండలు సర్వము దైవికం బందురు. ఇందు నిజంబుఁ గానమా. సర్వమును దైవికం జేయున మనుష్యప్రయత్నమును దైవికమే యగుఁగాన నది కూడదనుట విరుద్ధపాదము. దైవికం బని

యాహోరనిద్రల మానియున్నవాని నెవరు నెఱుంగరు. సోమరి పోతులు తమపరముగాఁ జేసికొన్న గాఢాంతములలో నిడి యొకటి. ఇది నిజమేయైన పక్షమున ధర్మాధర్మములయెడ భేదము లవమాత్రము నుండదు. కామక్రోధాదులును దైవికములే యగునుగాన వాని నరిషడ్వర్గము లని యంటిమేని దేవుడు తనకుఁదానే శత్రువనియు; ఆత్మహత్యఁ జేసికొనుటలోఁ జాల నమర్కుడనియుఁ జెప్పవలసి వచ్చును. ఇది యటుండనిండు.

భూదేవికి వసుమతి, రత్నగర్భ, యను నామములు గలవు గాని తనంతట వసుప్రసాదముగాని రత్నములుగాని నునకుఁ గొని తెచ్చి యిచ్చనంతటి కగుణాశాలినిగాదు. మజ్జేమన్న శ్రమించు వాఁడేకాని యితరుల కెట్టిఫలము నొసంగదు. ఈప్రపంచమున నణఁగియుండు ప్రయోజనము లన్నియు శ్రమార్జితములేకాని యూరక దొంగునవికావు.

మనుష్యునకు నస్తువులు సృష్టియ ప్రభావములేను. విశ్వా మిత్రునకు బిదప వస్తు, రాగులు, గోహములు, కొయ్య, మొదలగు సుగువుల నుత్పత్తిజేయు బ్రహ్మకేజము గలవాఁ డెవ్వఁడును లేడు. ఇత మనమహిమచే సాధ్యము లెవ్వియన నస్తువులలో లీనమైయుండు స్వాభావికశక్తులను ఉచితరీతి నడచు నట్లుచేసి యండలి ప్రయోజనమును తెలిపుచ్చి వినియోగ్య ములుగాఁ జేయుటయే దీనికి దృష్టాంతము. సేద్యమన నేమి? స్వభావసిద్ధములైన నీళ్లు, నేల, విత్తనములు, వీనిని తావు

మార్చి యొకతీరున నుండునట్లు జేయుటయేకదా! పలురు మొలకెత్తి పెరిగి పంటకువచ్చుట ప్రకృతిశక్తులవలనగాని మనశక్తులచేగాదు. బల్లలుచేయుటయనగా నేమి? మనుజుకృత్యముగాని కొయ్యలను కోసి, తుండ్లుగా ఖండించి యొకవిధముగాఁ జేర్చుట. వస్తుకోటిలో నంతర్యామిగానుండు ఆకర్షణశక్తిచే నవి కలసిన్లుండును. అగ్నిజలవాాయువిద్యుదాదుల గుణములు మన కనుగుణములుగఁ జేయుటయే మనుజులప్రభావము. వస్తువులరూపములను తావులచు మార్చుటయే కార్యసిద్ధికి నియత విధానము.

వైస్మిక స్వభావములు.

వైస్మిక స్వభావము ప్రతివాని స్వంతముగ ఆస్తిలోఁ జేరినది కాదు అయినను పదార్థములయొక్కయు జననమాజములయొక్కయు నిర్ధారణవలన దేశైశ్వర్యస్థితిని నిర్ణయించు కారణములలో నొకటిగానున్నది. దేశములో నుత్పత్తియయి వ్యవహారములచే దయారుచేయఁబడుట కుపయోగించు నస్యములు లోహములు, జంతువులు, మొదలగునవి భూమియొక్క శీతోష్ణస్థితి్యాదుల ననుగమించి యున్నవి. ఇంతే కాదు. జనులస్వభావములు సైతము కొంతవఱకును దేశస్థితి ననుసరించియుండును.

శీతోష్ణస్థితి.

ఉష్ణమువలన మధ్యాహ్ననిద్ర, సోమధిరసము అలవడును. భూమి మిగుల సారముగల్గియున్నఁ గొంచెముగా దుక్కిచేసి

విత్తులు చల్లినను అధికముగ పంటలు పండును. ఇందుచేతను పరిశ్రమ యధికముగ నక్కఱలేనందున జనులు చుఱుకులేని వారగుదురు. మనపూర్వులు మునుపు గంగా ప్రాంతముల నాక్రమించి స్వాధీనము చేసికొన్నందున, ఆభూములు సహజ సస్యాశ్రయము లొటచేఁ బనిపాటలు చాలించి కాలక్రమమున దోస్సార మనస్సత్వవిరహితులై మందులై పౌరుషహీనులై పౌరుషము లేకుండుటయే పరమధర్మం బని వాదించునంతటి స్త్రీగణకు లోనైరి. ఇంగ్లాండునందు చలి మిక్కుటముగాన ఎంతో కడఁకమై ప్రయాన పుచ్చుకొనినంగాని దేహమున నుచు కెత్తి చెమటబట్టి యారోగ్యము గలుగదు. మఱియు నిక్కడి కన్న నక్కడ జీవితాధారములు (కరబళ్ళు, బనాల్ చొక్కాయల్లు మొదలగునవి) యెక్కువ గావలయుఁగాన నల్పసంపాద సముదాయ దృష్టిజెంది చెల్లెక్రిందఁ బరుండి గుఱక లిడి నిద్రించుటకు వలనుపడదు. కావుననే యూరోపియనులు మనకన్న నెక్కువ దేహసత్త్వమును మనస్తైర్యమును పట్టుదలయుఁ గల వారుగా నున్నారు. మన మున్నట్టుండి బహుపర్యాకమముతో నారంభశూరులమై కొంతసేపు పనిజేసి అనతికాలమున నలసటఁ గొని శ్రద్ధ చాలించి మఱల నెంతవడికోకాని పనికిఁ బూనుకొనము. ఇంగ్లాండులోఁ జలి యొకటియేకాదు. భూమియు నిటవలె నచటఁ బోతరించినదికాదు. కావున నెడలు వంచి శ్రమతో సేద్యముఁ జేయనిది ఫలప్రదంబు గాఁజాలదు.

మనరాష్ట్రములో నెన్ని సత్తువ లున్న నేమి? ఆశంసగలిగి మహాత్ముకత. శ్రద్ధాభువులై యనవరత ప్రయత్నముం జేయుచు, బ్రకృతిశాస్త్రపరిశీలనమున వాని నుపయోగమునకుఁ దెచ్చు తెలుగులెరింగి కష్టనష్టము లెన్నికలిగినను ఉత్సాహ హీనులుగాక, యుద్యోగము నెఱవేరినంగాని యుద్యమము సమాప్తి నొందింప మనుస్థిరచిత్తము గలవార లున్నంగాని దేశమున కభ్యుదయము ప్రాప్తింపదు.

నై సగ్గిశ్శ్వభావములు ప్రతివానికిని ఆస్తిగాకపోయినను దేశాభివృద్ధికిఁ గారణములై తద్వారా మనకును మేలుఁదెచ్చును. ఎట్లనిన—గోదావరీనది నీదికాదు. నాదియుఁగాదు. ఐనను తత్ప్రవాహమున ఫలవంతములైన లంకలు నేలలు ఊడఁబట్టి యుచటి వారు ధనికులుగ నున్నారు. ఇందుచే వ్యవహారములు వ్యాపించి బీదసాదలకు జీవనోపాయముఁ గల్పించునవిగానున్నవి.

దేశములలోఁ దారతమ్యనిరూపణఁ జేయఁబూనితిమేని నై సగ్గిశ్శ్వభావములను లెక్కకుఁ దేవలయును. ఏకదేశస్థులలో నెక్కువతక్కువలఁ జర్పించుచో నివి యెల్లరకును సామాన్యములే యగుట నట్లుచేయుట తగదు.

ప్రకృతులు పారాపారము లని రెండు విధములు.

మేరగలవి మేరలేనివి యని ప్రకృతులు రెండువిధములు. అందు గాలి మేరలేనిది. ప్రతివానికిని కోరినంత దొరుకును గాన దానికి మూల్యము సాధారణముగ లేదు.



ప్రకృతులలో అనంతములు గానివి యెక్కువముఖ్యములు. మితరాశియు క్తములుగాన ఒకరికెక్కువయైనఁ దదితరులకుఁ దక్కువయగుటఁ సంభవించును. అంత్యప్రయోజనమును మూల్యమును అధికముగఁ గలవి గాన నివి సర్వజనాదరణీయములై పోటాపోటిని బుట్టించునవిగా నున్నవి. భూమియు నాకాశము వలె నక్షయముగా ననంతముగా నుండిన ఒకరిభూమి నొక రాక్రమించుకొనుటయు 'ఇదినాది అదినాది' యని స్వామ్యమును స్థాపించుటయు, రాజులు ఒకరితో నొకరు యుద్ధముఁ జేయుటయు సంభవింపవు. మితత్వమే స్పృహదుల కుత్పత్తిస్థానము.

మితప్రకృతులలో గణ్యములైనవి గనులు, వనములు, నదులు క్షేత్రములును. (క్షేత్రములన యాత్రాస్థలంబులుగావు. పంటల కనుగుణములైన పొలములు)

గ ను టు.

లోహములు గనులలో నుద్భవించును. వీనిలో నుత్తమోత్తమములు ఇనుము, బొగ్గు. ఇవి అన్యోన్యసమీపభములైన ఆదేశము భాగ్యమే భాగ్యము. ఇనుము కరగించి యుత్పత్తులు; కత్తులు, మడకలు మొదలైన సామానులను జేయుటకు బొగ్గు విక్కిలి యుపయోగించునది. కట్టెలలో నుష్ణ మంతలేదు. ఇది గాక యవి త్వరలో భస్మమునాను గాని వానిని ఎగఁద్రోయుట ప్రేయేట యను పనులలోనె కాలము బహుళముగ ప్రయోమగును. కావునఁ గోయ్యలంత శ్రేష్ఠములుగావు. ఇండియాలో

సేలము జిల్లా మొదలగుస్థలములలో నినుపగనులున్నవిగాని దగ్గఱగా బాగులేనందువ నవి యింకను బ్రయోజనమునకు రా లేదు. కలకత్తాకు సమీపమున రెండును అనతిదూరస్థములుగ నుంటచే నచట 'అయఃకర్మశాల' యొకటి మిగుల గొప్పది స్థాపించఁ బడుచున్నది.

అడవులు.

ఉష్ణదేశములలో నడవులు ప్రాణసమానముగ నెన్నఁబడవలయును. వీనివలన దేశము శాంతిత్వమును వహించును. వానలు గురిసిన నా నీరంతయు అతివేగమున నిష్క్రయోజనముగఁ గొండప్రక్కలఁగోసి ప్రవహింపకుండునట్లుచేసి నదులను సర్వకాలమునందు నేకరీతిని మందగమనమునఁ బ్రవహించునట్లును భూమి యార్ద్రతవహించునట్లును జేయును. చెట్లవేరులు, క్రిందఁ బడిన యాకలములును జలమునడ్డగించి పుడమిలో నూరునట్లుగఁ జేయుటయేకాక మంచియెరువుగను ఏర్పడును. పూర్వకాలమందు మనభరతఖండంబున ఎండకును వానకును జొరరాక దట్టములై వన్యమృగసంతతులచే భయంకరములైన కామ్యకద్వైతదండకాది వనములుండిన వని పురాణేతిహాసములు ఘోషించుచున్నవి. తాత్కాలికప్రయోజనార్థములు వివేకశూన్యులు నగు వారిచే 'నట్టికాండపు లన్నియుఁగొట్టఁబడి నాశంబునొండె. ఇప్పుడు ఆసాము మైనూరు తిరువాన్తూరు మొదలగు కొన్ని దేశములలో మాత్రము కాననములు కాననయ్యెడిని. ఇట్లు మహా

రణ్యము లన్నియు నడుగంటుటచేతనే యీదేశము హామపాత్రంబయ్యె ననుట నిర్వివాదాంశము. రామరాజ్యము నాటికిని నేటికిని భేదమేమనగా అప్పుడు మేఘముల నాకర్షించునట్లే యరణ్యములచే నలంకృతము లగు కొండలుండినవి. ఇప్పుడన్ననో కొండలున్నవి కాని చెల్లు లేకపోవుటచే నవి మబ్బును చల్లార్చుకొని లేకపోవుటయే కాదు, ఎండను భంకను మిక్కిలి మనపై వ్యాపింపజేయునవియై యున్నవి. కావుననే ఆకాలమున నెలకు మూడువానలును ఈ కాలమున మూడేడులకొక వానయుగా నుండుట. కలియుగమునకును ద్రేతాయుగమునకును నిజమైన వ్యత్యాసము ఆరణ్య సముదాయమేకాని ధర్మదేవతాపాదములు గావు. ఐరోపాలో స్పెయిక్ అనుదేశము మునుపు బహుసారివంతమును ఫలవంతమునై యుండెను. కాని వనరాజురాను రాను తుయంబునొందెగాన ప్రకృత మనావృష్టిపాలై యిడుముల కెడమై యున్నది.

జలాధారములు లేనిది ప్రశస్తభూమియును మరుభూమి యవును. వర్షములు కురియుటకును కురిసిన జలంబు వ్యర్థముగ నొకేదాటున బోకయుండుటకును అడవులు సాధనములైనవి. ఇంగ్లీషువా రీవిషయములను చక్కగ శోధించి తెలిసికొన్న వారాట సీదేశములో మిగిలియుండు నడవులను రక్షించుటకును లేనిచోట బునరుత్పత్తి జేయుటకునై శాసనముల

నేర్పఱిచి యున్నారని ఇది యెంతయు గౌరవింపఁ దగిన శ్రమంబని దృఢంబుగఁ జెప్పవచ్చును.

అడవులఁ గొట్టివేయుట కొన్ని నాళ్లపని. పునర్జీవితం బొనర్చుట తరమలకైనంగాదు. ఎంతో శ్రమకును కష్టమునకు నోర్చి యిప్పుడు నష్టమైనను భావిని మేలగునని యెంచి యభివృద్ధి వేశముతో నుద్ధరించినం గాని యది సాధ్యంబుగాదు. ఇంతటి యోర్పు ముందు జాగ్రత్తయు మనవారి కున్నదని నమ్ముట సాహసకార్యము.

### కొండలు

కొండలు నీళ్ళక్కడక్కడ నిలిచి చెఱువులుగా నేర్పడుట కును నదులు పుట్టుటకును మేఘనిరోధమొనర్చి వానలు గురిపించుటకును తాళ్లు దొరుకుటకును అనుకూలములు. దక్షిణ దిక్కునుండి ఉత్తరముగాఁ బోవు మేఘమాలల నడ్డగించి నీరు వెల్లిగ్రక్కజేయు హిమాలయ మహాపర్వత పక్షియే లేక యుండనేని హిందూదేశమున వర్షమును నదులును అవతరించి యుండవు. ఈ దేశమున కంతయు నేడుగడవంటిదిగాన నది రక్షకులగు దేవతల కునికి పట్టనియుఁ గైలాసంబనియు నెన్నఁబడియో గాఁబోలు! హిమవంశంబుననుండు మంచుకరగి నదులను నిండించును గాన గంగాప్రాంతమున నుండి పోవుట వానలు లేకున్నను యామపీడితులుగారు.

ఉన్నతములైన పర్వతములు సదా చల్లగానుండును గాన వేసవిని తాపపరిహారార్థము దేహరోగ్యమునకు నై ధనికులును అనారోగ్యముచే గృశించిన నారును నీలగిరి ఉదకమండలము మొదలగు స్థలములకుఁ బోయి కొన్ని మాసములు ప్రతియేడు నను నిశ్చింతింతురు. శీతము దార్ధ్యము గలిగించునది గాన నీలాటి యుపాఘాములచే యూర్జితములు తమ నైజశక్తిని తఱుగ నీయక కాపాడు కొనుచుండురు. ఆచారగ్రస్తులై అనాయాస ముగఁ బ్రయాణము చేయ శక్తులు గానందున మనపూర్వులు ఎండదెబ్బకు శుష్కించిన వారై దినక్రమేణ తయిందీరని తోచెడిది. వాఁరిసంతతి వారైన మనము ఉష్ణస్థితి యను ప్రమాద మొకటి చాలక అతిబాల్యవివాహము దగ్గర సంబంధము మొదలగు నికృష్టవర్తనల నవలంబించి యింకను హీన దశకు వచ్చియుండుట యెల్లరకును విదితమే.

సముద్రములు.

శాఖోపశాఖలుగ భూమిలోఁ బ్రవేశించి వంకర టొంకగ గానుండు తీరములుగల సముద్రములు ఓడయాత్రలకును మత్స్యగ్రహణమునకు సనుకూలములైనవి. వైశాల్యమును విచారించి చూచిన ఇండియాకన్న ఇగ్లాండు చిన్నది. యయ్య నెక్కువతీరవైశాల్యమును మంచిరేవులును గలిగి వాణిజ్యార్థమే సృష్టింపఁబడినట్లు పొందిక గలిగి యున్నది. ఇట బొంబాయి తప్ప మఱెచ్చటను బ్రశస్తములైన నౌకాశ్రయములం

గానము. మదరాసునొద్ద లక్షలుకొలది సెలవుజేసి యొక చిన్న రేవును గట్టిచియున్నారు. కాకినాడలో ఓడలు కూలమునకు మూడున్నాళ్లమైళ్ల సమీపమునకైన రాజాలవు. ఇంక మంగళూరన్ననో యంతకన్న నికృష్టము. కావుననే కాబోలు మనవారు సముద్రయానమునఁ గౌశలమును కుతూహలమును జెందరైరి. ఇందునకుఁ దోడు నాకాయాత్రకూడదన్న దబ్బరశాస్త్రములును జేరి మనల సాహసహీనులఁ జేసినవి. ఎగుమతి వర్తకము లేనిది ధనము దేశమునకు రాదు. ధనము లేనిది వృద్ధి పొరుషములు నశించును. కావున నెగుమతికి ముఖ్యోపకరణమగు సముద్రయానం బవశ్యక ర్తవ్యంబు.

క్షేత్రముల విచారణ సంపూర్ణముగఁ గావలయునన్న కృషి శాస్త్రంబుఁ జదువ వలయును. ఇచ్చటఁ గొన్ని యంశములు మాత్రము వివరింపఁ బడును.

అధిక సమ హీనవృద్ధిన్యాయములు.

అపూర్వముగ సాగుబడి క్రిందికిఁ దేబడిన పొలములు మిక్కిలి పోతరించి ఫల మమేయముగ నొనఁగును. అట్టినేలలో నెక్కింత యెరువు వేసిన రెండింతల కన్న నెక్కువ ఫలము బుడును. రెండింతలు వేసిన నాల్గుమడుగుల కన్న నధికముగ సస్యాభివృద్ధి యగును. దీనికి 'అధిక వృద్ధిన్యాయంబు' అని పేరు.

కొంతకాలమునకు ఎంతమంచినేలయు సారహీనతఁ జెందును. అప్పుడు కష్టమును ఎరువును ఎక్కువగఁ జేయఁజేయ

పూర్వముగ్లగాక యథాక్రమంబుగ మాత్రము ఫలించును. అనగా రెండింతలకు రెండింతలు మూడింతలకు మూడింతలుగా ఫలము నిచ్చును. దీనిని యథాక్రమ వృద్ధియనిగాని సమవృద్ధియనిగాని పేర్కొందురు.

ఇంకను సాగుబడి జరుగను జరుగను భూమి బలము తగ్గి మొదటికన్న నెక్కువగా నెరుపు మొదలగునవి యుపయోగించినం గాని మునుపటియంత ఫల మియ్య శక్తిగలది గాక పోవును. ఈయవస్థ తటస్థించుడు రెండింతలు ఫలముగావలయునన్న మూడు నాలుగింతలు ఆకు పేడ వినియోగింప వలసి వచ్చును. దీనిపేరు హీనవృద్ధిన్యాయము.

శై మూడున్యాయములును అనుభవవిధితములు. అనగా రికులగు మూఱులుపైతము వీని నెట్లో గ్రహించి యనుష్ఠానమునకుఁ దెచ్చిన వారుగ నున్నారు. ఇందునకు దృష్టాంతము. ఎట్టి కుగ్రామమునం దైనను సరే ఒకతూరి చెఱకుపయిరుజేసిన వెనుకొ మఱి రెండు మూడేడులకుఁ గాని యాభూమిలో చెఱకు నెవ్వఁడును నాటఁడు. ఎందుకని యుడిగిన ఆమల్లలోని సత్తువ యంతయుఁ బీల్చి వేయఁబడిన దనియు రాగి మొదలగు నవి నాటికొన్ని వత్సరములైన పిదపఁ గాని చెఱకు వేసిన నెదుగ దనియు కృషికుఁడు ప్రత్యుత్తర మిచ్చును. అట్లుగాక మఱుకారులోనే చెఱకునాట పలయునన్న బుడ్లకొలది ఎరువు

వేయవలయును. అంతసెలవు చేసిన తాభము గిట్టదు. హీన వృద్ధిన్యాయంబున కిదియే తార్కాణము.

ఈ న్యాయంబుల నింకను స్పష్టముగ వివరింతము.

### 1. అధికవృద్ధి.

10 రూపాయలు సెలవుచేసి పంటపెట్టిన 20 పుట్టుత్పత్తి యా నను కొందము.

భూమిలో సారము ప్రబలముగా నుండుపర్యంతము

20 రూపాయలతో బంటపెట్టిన 50 పుట్టును ( రెండింతలుకన్న నెక్కువ)

40 రూపాయలతో (బంటపెట్టిన) 110 పుట్టును గా వృద్ధియగుచు వచ్చుననుట దీనిభావము.

### 2 సమవృద్ధి లేక యథాక్రమవృద్ధి

10 రూపాయలు వినియోగించిన	20 పుట్టు
20 రూపాయలు ... ..	40 పుట్టు
40 ... ..	80 ...

ఇట్లే యథాక్రమముగ వృద్ధియౌ ననుట యూహ్యంబు.

### 3 హీనవృద్ధి

ఈతఱిని నేల నిస్సారత్వము నుండినదిగాన

10 రూపాయలకు ... ..	20 పుట్టు
20 ... ..	35 పుట్టు
40 ... ..	60 ...

ఇట్లే తదితరముల గ్రహించునది.



హీనవృద్ధియనగా వృద్ధిలేకపోవుటయనీ యర్థముగాడు. యథాక్రమమునకైన దక్కువగా వృద్ధియగుననుట. మొత్తములో తుయమనుట గాదు. సామ్యములో తుయమనుట. ఇది మఱవక గమనించవలయును.

ఈన్యాయములనే యింకొక తీరున నిర్వచింప నగును. లభిక వృద్ధికాలములో రాశియెక్కువ యగుకొలది ప్రతిభాగమునకునై పడెడు శ్రమయో వ్యయమో తక్కువయగును.

ఎట్లన మీది నిదర్శనప్రకారము.

తొలుత ఒకపుట్టికి సెలవు ౩ రూపాయ. ౩ అణాలు

ఉత్పత్తి యెక్కువకాగా ఒకపుట్టికి రూ  $\frac{30}{100} = 6$  చిల్లరఅణాలు.

తుదకు రూ  $\frac{40}{100} = 4 = \frac{1}{2} = 5$  చిల్లరఅణాలు.

సమవృద్ధి కాలములో రాశియెల్లెన్నను ప్రతిభాగము యొక్కయు విలువ మారుటలేదు. స్పష్టము.

హీనవృద్ధిదశలో రాశి యధికముగఁ జేయవలయునన్న ప్రతిభాగముయొక్క వెలయు నధికమగును. ఎట్లన్న ఉదాహృత నిదర్శన ప్రకారము.

తొలుత 1 పుట్టికగు వ్రయము 8 అణాలు.

పిదప ఎక్కువ పుట్లు పండించిన పుట్టికి  $\frac{20}{24} = 9$  చిల్లరఅణాలు.

అటుతర్వాత నింకను వృద్ధిజేయఁగోరిన పుట్టికి  $\frac{60}{40} = 1$  రూ ౩ అణాలు సెలవగును.

రాశి యెక్కువకానుగాను ప్రతిభాగముయొక్కయు వ్రయ మధికమగును. వ్రయమెక్కువయైన క్రయమునకు ఎక్కువ

యశాట సహజము. మనతాతలనాటికన్న నేడు ధాన్యములు  
గిరాకిగానుండుటకు ఇదియొక ముఖ్యకారణము. ప్రజాసమృద్ధి  
కతన నెక్కువయుత్పత్తి చేయవలసివచ్చె. ప్రాతభూములు  
హీనవృద్ధికి జేరిన వగుటయు క్రొత్తగా సాగుబడికి దేడగు  
నూతన భూములు అలభ్యము లౌటయు నిమిత్తములుగ  
ధాన్యములవెల నానాటికి బెరుగుచున్నది. ఈ సంవత్సరములో  
ఐరోపాఖండమున జనులును ఇందుచే మిక్కిలియు నలబడి  
గొన్నవారై కొన్ని పట్టణములలో వెలుపెచ్చుటచే నయిన  
తామబాధ నోర్యజాలక దుండగములకు జొచ్చి కొల్లలు  
వెట్ట నారంభించిరి.

ఈన్యాయముల కింకొక నిర్వచనము.

సారము సహజముగ నభివృద్ధిజెందుడు ఒక్కరాశివాంఛంప  
వలయునన్న ఒకపూరికంబు రెండవతూరియు ఇట్లే క్రమంబుగను  
ప్రయము తగ్గుచునచ్చును.

సారము సమరీతినుండేనేని ప్రయమును స్థిరతః గాంచును.

సారము తగ్గుట కారంభించిన ఏకరాశికే ప్రతి తూరియు  
నెక్కువగా ప్రయము చేయుట యవశ్యమగును.

హీనవృద్ధి యనేక క్రియలయం దుపగతమై యున్నది. కుండలు  
శుడుగునపుడు సగముమైల వదలినను తుదిభాగమును బోగొట్ట  
వలయునన్న ఎన్ని యోమాన్లు తోమినగాని సాధ్యముగా దనుట

యిట్లాండ్రే కెల్లరకును శోచరమైన నంగతియే. ఒకపర్యాయము పుస్తకముఁ జదివిన మూడింటిమొకపాల్గు మార్కులు తీయుట సులభము. ఇంతకుఁ ద్రిగుణముగ మార్కులు రావలయునన్న నైదాటుమార్కులు చేదివినను దుస్తకము. శావులలో ఒండ మీడి పాచిని తాత రుద్దుదుమేని పక్ష సమిపములలో నగము పాచి పోవును. తక్కిననగము ఒక గంట రుద్దినను బొత్తిగఁ బోదు.

హీనవృద్ధి న్యాయముయొక్క ప్రభావము

దీనివలనఁ గలుగు విశేషము లెవ్వియునుట యోచింపవలసివ విషయము. ఒకే తీరున కృషిఁ జేయుచుంటిమేని ప్రాతభూములు నానాటికి సమసేవవై తిక్కువ తిక్కువగా భాగ్యము లొసఁ గును. భాగ్యరాసులు స్థారములు గావలయునన్న క్రమము దప్పక యెక్కువ జాగ్రత్తతోను కష్టముతోను నేలలు తీగింప కుండునట్లు సేద్యముఁ జేయవలయు. అట్లుగాక తాతముత్తాతల రీతినే యుండుదమన్న కాలముగాని భూమిగాని యారీతినే యుండక మార్కులు జెందుటవలన నివియుఁ దాతముత్తాతల కడకే చేరును.

ప్రాతరాజ్యములలో జనసంఖ్య హెచ్చుగనుండుట సహజము. ముఖ్యముగా నిర్బంధ విపాహములకు నాకరమైన శుకర్య భూమిలో మేతకు విూతిన ప్రాణు లుండుట యేమి యాశ్చర్యము? జనులెంత వేగముగ వృద్ధిఁ జెందుదురో యంతకన్న వేగ

ముగ నాహార మతిశయించినంగాని సుభిక్షత కలుగు టెట్లు?

ప్రాణికోటులను పరీక్షించినవారు ఆహారమునకు మించి వృద్ధిజెందుట స్వాభావిక మనియు కావుననే జంతుజాలములో నన్యోన్యవిరోధములు సంభవించి కలహములు నడుచుచున్న వనియు వక్కాణించెదరు. మనుజులలోను ఈవర్తన సహజముగా నున్నది. కావుననే యుద్ధాదులు జరుగుట. ఈనియమమే లేకున్న సర్కారు వారికి న్యాయస్థానముల నేర్పాటు జేయుటయు నందుచే గలుగు వ్రయమును లేకయుండును. మృత్యువే లేక యిరువదియేడులు గడచిన యెడల మనకు నిలుచుటకు జోటులేనంత సాంద్రముగఁ బ్రజ క్రీక్కిఁజేసి జగమున మిలమిల లాడును. అందఱికిని జాలినంత యాహారము నుండదు. ప్రకృత కాలమునఁ గృషికిఁ గలిగిన దౌర్బల్యము వలనను జనులు నానాటికి వృద్ధియగుటవలనను గలుగు శ్రమలను బోగొట్టి ప్లేగు కలరా మొదలగు వ్యాధిదేవతలు చేతనైనంత లోకోపకారమును జేయుచున్నవి.

హీనవృద్ధికిఁ బ్రతికూలములైన హేతువులు

ఐననేమి! ఏడులకొలది నరు లధమగతు లగుదురా యన్న నట్లగుట విధికాదు. కృష్యాదులను వృద్ధిజేసి యిదేభూమిలో ఛిప్పటికన్న నెన్నియోమడుగుల ధాన్యము సుత్పత్తి చేయవచ్చును. జపానుదేశములో వర్తకములు కళలువ్యాపించి పదు

నైదు సంవత్సరములే యైనను నాటికన్న నేడు పెంట రెండింతలుగా నున్నది. ఈయన్భూతమునకు వారి శక్తిసామర్థ్యములును నవీనాచారపరాయణత్వమును గారణములు. వారు దున్నుట, విత్తుట, కలుపుదీయుట, కోయుట మొదలైన పనులలో నధికానుకూలములైన క్రొత్తక్రొత్తవిధానముల నవలంబించుటయే గాక 'ఇంతి మంచిస్థితిలో నున్నాము, ఇంక విశ్రాంతిగ నుండవచ్చుగాదా' యని తనియారు. ఆదేశములో సర్కారువారు పరీక్షించి తీసిగడని యామోదింపనిది ఎరువువిత్తులను అమ్మగూడదు. ఈ మార్గపరిశీలనమునకుఁ దొలుత దారిజూపిన వారమెరికాదేశస్థులు. చెఱుకు, వరి, గోధుమ, వాగాకు మొదలగు నవియు, గొట్టెలు, మేకలు, ఎద్దులు, ఆవులు, కోళ్లు, అన్నియును శుభముందువారికన్న నెక్కువ మేలైనవిగాను పుష్కలములఁగాను నెనర్చి యింకను నూతన ప్రయోజనముల నస్వేషించుచున్నారు. నాగదాడిని గొడ్లకు మేతగాఁ జేసిరి. చవిటి నేలల వృద్ధియై పశువులకు ఆహారములగు చెట్లను గనిపెట్టిరి. హిందూ దేశమునకన్న ఎక్కువ వైశాల్యముగలిగిన యాదేశములోనుండు ప్రతిభూమిని తద్భాగములను చక్కఁగఁ బరీక్షించి గుణదోషములఁ గనుగొని ఏమైరు లెట్లు కృషిఁజేసినఁ జక్కఁగా ఫలించును? నేల క్షీణతకురాక క్రొవ్వెత్తుటకుఁ దగిన చికిత్సలెవ్వోయను విషయములను నిర్వచింపవలయు నను అద్భుతోద్ద్యమముఁ గొనియున్నవారు. సాహసోదగ్రుల కనపహార్య

మైన రహస్యములేదు గాన వ్యవసాయశాస్త్ర) యింకను వీరిచే నెంతవికాస మొందనున్నదో యెవరెఱుఁగుదురు !

బ్రిటిష్ గవర్న మెంట్ వారు శాస్త్రానుసారమైన సాగుబడి యీదేశములోని కావులకును తడితరులకును నేర్పుటకునై కోయంబుత్తారు, పునహా మొదలగు ఫలములలో వ్యవసాయ కళాశాలల స్థాపించియున్నారు. మరియు గ్రామపాఠశాలలలో నీవిషయము బాలురకు బోధించుటకుఁ దగిన ఏర్పాటులు చేయుచున్నారు. సెనగకాయలు, ప్రత్తి, చెఱకు వీనిలో మేలైనరకములు అన్యదేశములనుండి తెప్పించి యెంత మాత్ర మిచ్చోట వృద్ధికి వచ్చునోయనీ శోధనలు జఱుపుట, అప్రోలియా అమెరికానుండి నూతనములగు నారింజ మొదలగు ఫలవృక్షములఁ దెప్పించుట, విదేశపు గోవుల నిచటి వాలాయముగఁ బెఱుగువానిని దెప్పించుట, మొదలగు ననేక విధముల మనకు మేలుఁజేయు గడఁక గొనియున్నారు గాని మనవారి మూర్ఖతయు నవవిద్యేషమును అందులకు విఘ్నములుగా నున్నవి.

యుక్తవిధానమున సేద్యమునుజేసిన భూసత్త్వం బన శ్వరమయి యింకను ఉధురమగునని శాస్త్రజ్ఞులు కొందఱి అభిప్రాయపడెదరు. ఈ విధానములలో ముఖ్యమైనవి నాలుగు.

(1) మన్నును ద్రిప్పి వేయునట్టి మడకలతో లోతుగా దున్నుట, ఇందుచే లోభాగపు మన్నున కెండ వేడిమి తగులును.

సూర్యకాంతిచే శ్రేయస్కర మగు మార్పును జెంది భూమి సారము గలదియగును.

(2) దోహదములు. చెట్లు పొగరెక్కి పెరుగుటయేగాని పూచికాచుట లేనిచో ఆమదము నణగించుటకు ననేకతంత్రము లున్నవి. ఎప్పటికెయ్యది ప్రస్తుతమో ఆచిత్రసల జేయుట.

(3) ఎరువులు. ఇవియన్నియు నొకే రకమైనవిగావు. ఆరెక్కి చల్లించని వానికి వేయవలసినవి కొన్ని. గింజ పెద్ద యగుటకై గొన్ని. ఇట్లు వివిధములు.

(4) పంటలు మార్పుట. భూమిలో ననేకద్రవ్యములున్నవి. ఒక్కొక్క పంటకు వీనిలోఁగొన్ని మాత్ర మొహారమున కుపయోగించును. వరివేసితిమేని ఆవరి తినివేయుటవలనఁ గొన్ని ద్రవ్యములు ముక్కాలు మువ్వసమ్మ నశించిన వను కొండము మఱుకారునకు ఎరువువేయక మఱల వరియే చల్లిన నాధావ్య మున కాహారము చాలనందున పంట బలహీన మగును. వరి గాక రాగి చల్లితిమేని రాగులకుఁ గావలసినవి వేరు ద్రవ్య ములు గావున ఈ ద్రవ్యములు సమగ్రముగ నుంటచే పయిరు ప్పుష్కలముగఁ బండును. మఱి యింకొక విశేషము. రాగి పెరుగుచుండు కాలములో వరికిఁగావలసిన ద్రవ్యములు ఎండ, గాలి, మొదలగు ప్రకృతుల భావముచే బునరుత్పత్తి జేయు బడును. రాగి కోరియైన తరువాతికారనకుఁ బిమ్మట వరిచల్లి

తీసుని నిండుపంట నెఱయును. ఈ విషయము దృష్టాంతముగాఁ జెప్పఁబడినదని భావింపవలయు.

విరోచలో మూఁడుకారుల కొకతూరి పెట్టిన పైరే పెట్టుదురు. నేలను మూఁడుభాగములుగఁ జేసి అందు ఒకదాన గోధుమ; ఇంకొకదాన ఓట్సును వేసి మిగిలినదానిని దుక్కిఁ జేసి యూరకవివతురు. ఈ రీతినె క్రమప్రకారము జఱుపుట పుష్కమునుండి నచ్చిన శుభసంప్రదాయములలో నొకటిగా నున్నది. మనదేశములో ఎండవేడిమి ఎక్కువ కాబట్టియు గ్రీష్మాంతమువఱకును నేలలు బీడుగాఁ బడియుండుటకబట్టియు, ఎరువువేయుటగాని పంటలు మార్పుటగాని యంతిమిక్కుటముగఁ జేయుట అనావశ్యకమని తోచెడిని. పంటలలో వంతు బెట్టుటచే ఫలము సమృద్ధియౌననుట నిస్సందేహముగా నిక్కువము. అమెరికాలో కార్నేల్ కళాశాలయందు వ్యవసాయ శాస్త్రపండితులైన యొకరు గొడ్డునేల యని తృణజంపఁబడిన భూములను ఈ యుక్తిచే సస్యాభ్యములుగాఁ జేసిరి. కొన్ని పంటలు తమకు వలయు ద్రవ్యములు గ్రహించినను ఇతర భాగ్యముల కనుగుణమైన ద్రవ్యముల నుత్పాదించునట. ఈ రహస్యముల శోధించి వారు ఆయా పొలములకు సరియైన సస్యక్రమము నిర్దేశించి భూమికి వంధ్యత్వముంబాపి ప్రజలకు మహిమకారము గావించిరి.

పయిగులకును ఫలవృక్షములకును వచ్చు వ్యాధులు త



న్ని వారణాశ్రీయలు, వీనిశోధనలో ననేకులు పాటుపడుచున్నారు. వారిచే గనిపెట్టబడిన సంగతులను మన గవర్న మెంటువారు ప్రచుర పటచెదరు. మైసూరిలో పోకను బాడుజేయుచున్న పురువులను కొన్ని శైలములఁ జల్లి సంహరించుట ఇపుడు సర్వ సాధారణముగ నున్నది. \* టంకాయచెట్ల చిగుళ్ళను దినివేయు పురుగులు, చీడ మొదలగు కీడులను దొలగఁజేయు సిద్ధులు ఇపుడు మనకూఁ దెలిసినవిగాక యింకను నెన్నోయున్నవి. అమెరికాలో 'కాలిఫోర్నియా' యను సీమలో నొకమహామహుఁడు అంటుగట్టుట, సంకరములు గల్గించుట వీనిలో బహుకుశలియై గింజలులేని నారింజలు, తిత్తిరీతిని క్రిందిభాగమున నొకటి యేర్పడి అందులో గింజ లన్నియు నడఁగియుండెను నారింజలు, పుల్లదనము తీసియు వేర్వేరు భాగములనుండు బేరిపండ్లు, ఇట్టి చిత్రవిచిత్రముల నెన్నియో కల్పించినాడని ప్రసిద్ధిగలదు.

#### మాంసభక్షణము

అమెరికావారు మనలంజూచి చుఱుకుఁదనము లేనివారనియు, అపహాసికులనియు, తమమేలు నఱిగి తద్విధమున వర్తింప శ్రద్ధాజ్ఞానభైర్యములు లేనివారనియు గర్హించి పలుకుదురు. నేను కార్నెల్ సర్వకళాశాల దర్శింపఁబోయి నపుడు హిందూ దేశమున యాత్రఁజేసిన అర్థశస్త్రపరిశీతుఁడౌ 'జెక్స్' గారినిజూచి మాట్లాడఁ బ్రస్తావనకంటె నతఁడు 'మాంసవిసర్జనమున మీకు బహుహానికలిగె' ననినడున.

అదెట్లని నేనడుగుదు నతఁ డిట్లనియె. “కోర్కూ, మేకలు పెంచుటకు వేరొక్కమయంతగా నక్కర లేదు. వైరులనుండి వ్రాలిన గింజలు స్వచ్ఛందముగ పెరిగిన గడ్డి మొదలగు వానితో నవి యెరుగును. పంటలతో నివియునుండిన భోజన పదార్థము లెక్కువయ్యా ననుట కేమి సరిదేహము. అంతేకాదు. పక్షులు యథేచ్ఛా విహారములుగాన పయిరులను బాదుఁజేసి భాగ్యమును దివిపోవుచున్నవి. ఈనష్టముచే బంట నూటికి బది పదునేనువంతులు దగ్గుచున్నది. మీరు వానిని దినరు. వానిచే మిమ్ముల దిననిత్తురు. ఇదియేమి వెట్టి? బోదాలోఁ బదేడులక్రిందట ఎలుకలు పండినగింజలం దిని పోవుటం బట్టి యెందు దటస్థించె. ఈమాట నీదేశములోఁ జెప్పిన నందఱును నవ్వుదురు. ఎలుకలచే భక్షింపఁబడు జనులున్నారా యని యాశ్చర్య మొందుదురు. అహింస మంచిదేకాని మనుష్యులకు హింసరాకయుండునట్లు భద్రమొనర్చుట ఇంకను మంచిది. పాములను బులులను జంపువారు వేరుమార్గముల నంతకన్న తోఁభఁబుట్టించు ఎలుకలనెల చంపరాదు? అందుగ్లో లేని పాప మిందుమాత్రే మెట్లువచ్చె? ఈదేశములో పొలము కాపులు ఉదయమున నాయుధపాణులై గింజలు మిక్కుటముగ మెక్కు పాపురము మొదలగు పక్షులవేటాడుదురు. ఇండుచేత భాగ్యము మిగులుటయే కాదు. ఇంకొకమీ న్నరు అహింసమును లభించును. మఱి మాంసాశనంబు కాక భక్షణమునకన్న నెక్కుడు.

బలప్రదంబు. మీ దేశములో వేదరుగొన్న అహింసలబ్ధి భూమినుండి సగముమాత్ర ముత్పత్తి చేయుటకు చున్నది. ఆచారభిన్నులైతిరేపి ఫలితము ననాయాసముగ ద్విగుణము జేయవచ్చును" అని మందలించు లక్షకి భారతములోని

చ. సులీమ బుద్ధియాకసము సర్వము జంతుమయంబుగావునక  
గణగువవశ్యముక సకలకర్మలయందు నహింస; హింసకుం  
దొలగిన దేహయాత్రయునుదుర్లు టమైనటులుండు; నింతయుం  
దలఁపరు, హింసచేయమని తాదచరింతురు కొందఱిప్పుహిణ్.

౨౨. పనివడియహింసవ్రతముగఁ

గొని వనముననున్న మునులకుం దొడరదె హిం  
సనము తరు మూలఫల కా  
క నిపీడన మదియు హింసగాదొకొ తలఁపక.

క. ఫల మూలౌపధికాకం

బుద్ధి పశు మృగతతులు భక్త్యములుగా భూతం  
బుల కజాండు సేసెనని య  
ఫలితంబుగఁమ్రాయఁతులు గా దనవకమి?"

అను పద్యములు నామనమనకుం దట్టినవి.

కొంద ళిహింసాపరులు చీమలకుం గుక్కలకుం జెట్టి పోషింతురు! మాంసము చిననచ్చు ననువారు కాల్యక్రమంబు లెఱుంగక ప్రాణులను వధింపురు. ఇంచుచే మృగపక్షి జలచరంబులు నమసి యుత్పరూపంబులుగాఁ జొచ్చె. పశ్చిమ ఖండవాసులు నియమంబెఱిగి వధింతురు. గర్భముకువులలో వేఱాడరు. పెయ్యలని మొటిగిరని కాల్యరు, మత్స్యములు చిన్నవి

గానున్నఁ బట్టియు మఱల విడుతురు. కావున నచటి జంతు సమూహంబు శిథిలత నొందకున్నవి. మనదేశములో నదుల సముద్రముల వనముల విచ్ఛలవిడి ప్రాణులం గొనుట నానాటికి నవి యరు దగుచున్నవి. దీనిచే నీర ముందు మిక్కిలి కీడు కలుగును. మానము దుర్లభ మగుటయేకాదు. శాకవర్గతీరునకు శత్రువులైన క్రిమికీటకముల దినియు తమశరీరములనుండి యెరువును విసర్జించియు జంతువులు కృషికి సహాయభూతములు. కావునఁ దద్రక్షణం బరణ్య రక్షణం బట్లనశ్యకరణీయంబు. 'సర్ విలియంనిఖిల్సన్' గారు చేపలను సమృద్ధములనొనర్ప ఈరాజధానిలోఁ గృషిజేయు చున్నారు గాని జనులకు శ్రద్ధయుఁ దెచ్చియు రానిచో వారివల్ల నేమగును? వారు జపాన్ మొదలైన దేశాంతరములనుండి నానా విధములగు చేపలఁ దెచ్చి యిచ్చటి నదులలోను చెరువులలోను విడిపించుచున్నారు.

హీనవృద్ధిని అడ్డగించుట కింకొక యుపాయముగలదు. అదేమన పరరాజ్యములను విజన ప్రదేశములను ఆక్రమించుకొనుట. నీవిని గుఱించి బలపరాక్రమైకమత్యంబులు లేని మనము చింతించుట హాస్యకారణ మగును. ఉన్నది కావాడుకొనఁ జాలని మనము ఇతరులనోడించి లక్ష్మీయుతుల మగుదుమనుట హాస్యమనియు జెప్పఁగూడదు. హాస్యమునకుఁ బట్టిన దయ్య మనవలయు. విరోపాఖండీయులు ఆఫ్రికా, ఆస్ట్రేలియా, న్యూజిలేండు, న్యూగినీ, కనడా, అమెరికా, దక్షిణపు అమెరికా

లోని రాష్ట్రములు, వీనికి జనులఁ బంపి భూములిచ్చి జీవనోపాయములను గల్పించి వారు సుఖశాంతిగా జీవించుటయు తమకు జనాధిక్యము వలని సంకటములు వాయుటయు నను సుఖముల వడయు చున్నారు. మలయ, దక్షిణాఫ్రికా కనడా రాజ్యములలో పోగుచువులున్న ను కూలినాలి చేసికొని క్షేత్రదాయకంబువ నోసరిల్లుటయే గాని సుఖజీవన శౌరవంబులు వారికి లేవు. మనము మాటవారి నెట్లు బహువిధబాధలఁ బొరలఁజేతుమో తెల్లవారును అట్లే వర్ణద్వేషంబున వికలితధర్మలై మనజనుల పలుగోపలఁ గుడిపించురు. ఆఫ్రికాలోని నల్లజనులు పడుపాటులు వర్ణంపనలవిగాదు. తెల్లవారి నంటకుండురీతిఁ దొలగిననుచుట, రైలుబండ్లలో మొదటితరగతిలోఁ బ్రయాణముఁ జేయకుండుట, యజమాను లెంతకూరతతో వర్ణించినను శాంతతనవలంబించి యూరకుండుట ఇత్యాదులు వీరికి విధింపఁబడిన ధర్మములు. మనుస్మృతి మనదేశములోఁ బ్రకృతము ఇంచుమించుగ నామమాత్రావశేషముగ నున్నది. అందలి శాసనముల సంగీకరించువారును ననుసరించువారును దఱచులేరు. ఒక వేళ నెవఁడైన నారీతి నాచరించి హీనకులజాల దామలంజేయఁబూనెనని గవర్నమెంటువారి సనాతనధర్మములఁ జెల్లనియ్యరు. ఇక్కడ నస్తమించిన మనువు దక్షిణాఫ్రికాలో నవతరించి యక్కడను మనవారి ప్రాణమానముల కురిగా నేర్పడినాడు

గదా! ఈ దేశమున వర్ణధర్మములు అడుగంటినను ఆఫ్రికాలో ప్రబలములుగా నున్నవి.

ప్రజావృద్ధి

ఇన్ని దేశములు చూచిగొన్నవారంట జనసంఖ్య ఎంత పెంచినను అందుచే బ్రకృతము విపత్తులు పుట్టిల్లవని ఐరోపాలోని అర్థశాస్త్రజ్ఞులు పలుకుదురు. ఈ న్యాయము మనమును శక్తి తుంటులమైనగాని మనయెడ నమోఘంబుగాదు.

ప్రజావృద్ధికి బ్రతికూలము లేవనగా—(1) యుద్ధములు. (2) కౌమారి మహాత్పాతములు. (3) వ్యాధులు మొదలగునవి. వీనిచే భూభారము కొంతకుగొంత దీరును. అనగా అర్థసమృద్ధిలేక ప్రజావృద్ధి మాత్రమయ్యేనేని తినుటకుంజాలక జను లనేకవిధములఁ గృశించి యంతము నొందుదురనియు దన్మూలమున జనసంఖ్య యొకమితి నతిక్రమింపక యుండుననియు భావములు. ఈరీతి నుచితసంహారంబు సర్వదా ప్రవర్తిల్లుచునేయుండు. బలహీనులైనవారు బలవంతుల వారుబడి అమెరికాలోని తామ్రవర్ణులైన ఇండియనులు, ఆఫ్రికాలోని నీగ్రోలు ఆస్ట్రేలియాలోని పర్వతజను లు క్రమమున నిర్మూలము నొందుదురు. పరస్పరోన్మూలన క్రియాలోలత్వంబు భూతములకు \* మితాహారయుక్తి కేసి కలిగిన సహజగుణంబు న్యాయవాదంబుచే నిష్పర్థలను నిగ్రహింపఁ జూచుట అగ్నికణంబుచే సము

\* అనగా పికాచములుగాదు జంతువులు.

ద్రము నార్పజూచినట్లు. మతములు మొదలగు నియమములు  
వీనినెదిరించి విగతసత్త్వము లైనవి. చూచేడు! సమస్తము  
నీశ్వరుడేయని వేదాంతము బోధించుచున్నను మనదేశం  
బునబలె నెచ్చోటను జాతిభేదములు ప్రాబల్యముఁ గాంచ  
లేదు. మాలయు నీశ్వరుడే; బ్రాహ్మణుడు నీశ్వరుడే  
యనితత్త్వము. ఆ యీశ్వరుని జూచిన నీ యీశ్వరుడు  
గంగానాన ప్రాయశ్చిత్తిముఁ జేసికో వలయుననుట అను  
ష్ఠానము! దైవము మనుష్యులలోఁ బ్రతిబింబించి యుండు  
నట! తానంత వికారముగానిది ప్రతిబింబమింత యనవ్య  
మైనదో తెలియరానున్నది. ఇక శ్రైస్తవ మతమును అట్లే.  
ఏనుక్రీస్తును నమ్మినవా రందఱు నన్నదమ్ములట! అయిన నీలో  
కమునఁగాదు పరలోకమున ననుట యనుభవరచిత వ్యాఖ్యా  
నము! న్యాయవాదములనమ్మి రక్షణోపకరణముల సేకరింపని  
వాఁడు పరమ మూఢుడనుట ముష్కాటికి నిక్కువము.

ఐరోపా అమెరికాఖండములలో ననేకులు స్వయముగ సం  
తాన నిగ్రహ మొనర్చెదరు. ఫ్రాన్స్ దేశములో నభువదిసంవత్స  
రములపుడున్న జనసంఖ్యయ నేటికిని ఉన్నదిగాని పెరుగలేదు.  
ఇది మనుష్యకల్పితముగాని స్వభావసిద్ధముగాదు. జనాభివృద్ధిని  
గుఱించి ఇకముందు ఇంకను జస్పింతుము. మొత్తము మీఁద  
అమితముగ ప్రజోత్పత్తివలన యూరోపియనులకన్న మనకు  
నెక్కు డిక్కట్లులు వాటిల్లు. అది యట్లుండె.

హీనవృద్ధిచే నగు నవస్థలకు, జీకిత్సంబోని మార్గములు రెండు వివరింపఁబడియె. అవేవన్న :- కృషిని శాస్త్రవిహితరీతి ననుష్ఠించుట; రాష్ట్రవైశాల్యమును స్ఫూరము గావించుట.

హీనవృద్ధి న్యాయంబు గనులు మత్స్యశయములు వనములు వీనియందును ప్రసరిల్లును. గభీరతయాకొలఁది లోహములఁ ద్రవ్వితెచ్చుట దుర్లుటాబు. చెట్లు నఱుకనఱుక దూర మెక్కువయై రాకపోకలు కష్టతరము ణాటయు తుదకు అడవియే అంత మొందుట సంభవించును. మిఠములును అశ్లేషమునుపుతీరమున పుంఖానుపుంఖముగఁ జిక్కునవి ఇపుడు రెండుమూఁడుమైళ్ళు పడవలలోఁ బోయినఁగాని దొరకవు. సంహారక్రియ ఇట్లేనడిచిన నిఁకఁ గొప్పయేఁడులకు యోజనమ్ములు పోవలసినచ్చినేమో! ఉత్పత్తిచేయుజేయ శ్రమ యధికముగ వృద్ధిఁజెందు ననుట ఈ న్యాయముచే నిర్ణీతంబు. యథావృద్ధి అపుహంపమైనది. కావున దీనివిచార మంతగా నక్కఱలేదు.

### అధిక వృద్ధి న్యాయము

అధికవృద్ధి న్యాయంబు కృష్యాదులు తప్ప తక్కిన కళల యందు బ్రవర్తించును. ముఖ్యముగా యంత్రకళలతో దీని ప్రభావము తెల్లమగును. 1000 రూపాయలు ఇచ్చికొన్న యంత్రములలో దినమునకు 10 శానులు గుడ్డ నేయఁబడునేని 2000 రూపాయలు మూలధనముగా నేర్పఱుపఁబడిన ఫ్యాక్టరీలో



దినమునకు 30-40 తానులు నేయుట ఘోరము. ఒక గుడ్డ నేయ వలయునన్న రెండు రూపాయ లగునను కొనుగడు. 20 గుడ్డలూ అదే చోట నేయవలయునన్న 40 రూపాయలకన్న దక్కువ పట్టుననుట అనుభవవిదితమేకదా! మొత్తముగా నరుకులను దీసి యమ్మువాడు చిల్లర వ్యాపారము చేయువానికన్న నయముగా నమ్మి లాభముబొందుట యంద తెజిగిన విషయమే. కావుననే సీమగుడ్డ లంత సరసముగ నుండుట. కొట్లకొలది మూలధనము వినియోగించిన కర్తృశాలలలో నేయఁబడు మంచినప్రములు ప్రాచీనరీతిని చేతితో నేయఁబడిన మోటుగుడ్డలకన్న తక్కువ క్రయమునకుఁ గొనవచ్చుననుట కిదియే తార్కాణము. ఉత్పత్తి యెక్కువయగుకొలది ఈ కళలలో యధాక్రమమునకన్న న్యూనమైన శ్రమవ్యయములు కావలసివచ్చును. అనఁగా శ్రమ యధికముచేసిన సంతకన్న ననుగోమముగ ఫలితముపొచ్చును.

ఐరోపాలో జనసంఖ్య పెరుగుకొలది కళావాణిజ్యంబులును అధికముగ వ్యాపించుటగజేసియు, ఇందు లాభము అధికవృద్ధి రూపముగ నుచ్చుటంబట్టియు మొత్తముమీఁద ప్రతివానికిని ఆదాయము ఎక్కువయై, ధాన్యమువెల పెచ్చినను సుఖితు సిద్ధింపఁజేయును. మనరాజ్యములో కృష్ణలేకాని కళ లింకను ప్రాబల్యముఁ గాంచలేదు. కావున జనసంఖ్య యెక్కువయైన ధాన్యాదుల వెల హీనవృద్ధి న్యాయంబుచే పొచ్చును. ఈలోపము నివారింపఁ జాలు కళాప్రాబల్యము వలని

యోదా యోద్ధీపనంబు ఇంకను మనకు సమకూడ లేదు. ఇంగ్లాండులో సంతవేగమున నెదుగునో అంతవేగముగ నిట జనసంఖ్య ప్రసరింపలేదని చింతించువారు, ఎక్కువ ప్రజ నుద్ధరించజాలు కళా విస్తీర్ణత యున్నదా కలుగునా యని యోచింపవలయును. జీవనాధారము లిప్పటియట్లనేయుండి ప్రజ మాత్రము మిక్కుటమైన నష్టమేగాని లాభము గలుగదు. పరిగ్యవహారము లనంతములుగ విశృంభించు సీమలో నెందఱు పుట్టినను మేలేకాని భారముగా నుండదు.

సంకేత నామములు

త్రివిధ వృద్ధులును అధికసమహీనంబు లనియు అరులోమయధాక్రమ విలోమంబు లనియు పేర్కొనఁబడును.

భూజలాది ప్రకృతులనుండి వస్తువుల నుత్పత్తిజేయుట గ్రహించుట యిత్యాదులు కృషు లనంబడును. సేద్యము లోహ మతస్యది గ్రహణము మొదలగునవి కృషులు. ఇందు వస్తు గ్రహణంబు ప్రధానంబుగావున 'ఆకర్షణక్రియలు' 'పరికర్షణక్రియ' లనియు జెప్పవచ్చును. ఇవి హీనవృద్ధి ననుసరించినవి.

అట్లు సంపాదించినవానిని అనేకవిధములుగఁ దయారుచేసి పక్వమునకుఁ దెచ్చుట 'కళ' యనఁబడును. ఇందు రూపస్థిత భేదంబులు ప్రధానంబులుగావున వీని 'పరివర్తన క్రియలు; అనవచ్చును. పరివర్తనమనఁగా వస్తువుల మార్పు.

ఇందుకు దృష్టాంతము. ప్ర త్తి సేద్యమునకుం జేరినది. వ ప్ర ములు కళాసంబంధములు. ప్ర త్తి క్షీణవృద్ధి ననుసరించునుగాన ఎక్కువగా నుత్పత్తిచేసిన దానివెల యధిక మగును. వస్త్రములు ఎక్కువగా నేయుకొలది వెలతగ్గును. కావున కళలధికవృద్ధి ననుసరించును. కళకు వ్యవహారము పర్యాయపదముగా నెఱుఁగునది.

ఇది కర్మలు. వ్యాపారము అని రెండు తెఱఁగులంబ్రవర్తిల్లు. కర్మ లనఁగా వస్తువులను జేయుపనులు. ఉదాహరణము శిల్పములు. వ్యాపార మనఁగా వాణిజ్యము వర్తకము. అనఁగా క్రయవిక్రయములు. వస్తువుల నెండొంటితో మార్పుట కొనుట యనుట.

కర్మలు హస్తకర్మలు యంత్రకర్మలు అని రెండువిధములు. వీనికి గల యంతరువు లిఁకముందు విదితము లగును.



## పదునొకండవ ప్రకరణము

శ్రమ వస్తు



పురుషకారము

శ్రమ యనగా నేతదర్థముగాక భిన్నలాభప్రాప్తికై పడు నట్టి ప్రయాస. చెండాడుట, జలకేళి, వనవిహారము ఈ లాటివి అలసటఁ బుట్టించునవి యైనను పరిశ్రమార్థము చేయఁబడునవి గాన వ్యాయామము లనఁబడును. ఆటలలో ఆటయేకాంటే తంబుకాని వేటొందులేదు. నేయుటకై బట్టలు నేయువాం డ్రెవ్వరునులేరు. మఱి సాలెవాండ్రేల నేతపనిఁ జేతు రనఁ బట్టల నమ్మి వలయుసామగ్రిలఁ గొనుటకు. అంతఃపుర కాంతిలు ఉద్యానవనవిహారమునకుం దొడంగుభంగి కృషీవలుఁడు నాగే టిని విహారార్థముగా బుజముమీఁద నెక్కించి పొలములకుఁ బోవుటలేదు. కావున శ్రమ వ్యాయామములు భిన్నములనుట గ్రాహ్యంబు.

మహాత్ములైనవారు కృతకృత్యత కన్న మించిన నేలు లేదని యెంచి తమ శక్త్యనుసారముగఁ బాటు పడుదురు. కాళిదాసుని వంటి కవి జీతమునకై పద్యములు చెప్పనా? మన కాటలలో బాటవ ముండురీతిఁ గొందఱికి శాస్త్రాధ్యయనమున నుండును.

సాలెపురుగు తంతుపద్మముల నిర్మించునట్లును తేనెటీగలు మధువును గూడఁబెట్టు మాడ్కిని మహాకవులును విశేష కేముషీ శోభితులైనవారును చిత్రకారులును సహజోద్యోగులై తమ తేజంబు వెలిఁబుత్తురుగాని ప్రయోజనాంతరముల సంతగా ఆశించిచేయరు. కొయిల తనకు వశములేక కూయునట్లు కళాదక్షులు తమ నైపుణి జూపుట సహజము. అట్టివారికి ధవాదులు లభింపకపోయినను గీర్తి లభింపకపోదు. కావున ధనసిద్ధి ప్రసిద్ధులకై వారు తమ ప్రభావంబుఁ బ్రకటించి రనుట న్యాయంబుగాదు. అమోఘంబులు నఖండయశశకరము లగు సంకల్పము లట్టి మహామహులనుండి స్వచ్ఛందముగ నుద్భవించును. అయినను కేసులవోలె తమవిధులం దీర్చుకొనువారు వెయ్యింటి కొకరును యగులుగుట యరుచుగాన శ్రమ కార్య సాధనంబునకుఁ దావలం బనుట నిజమే.

ఒకనికి క్రీడగాఁ గనుపించునది మఱొక్కనికి క్లేశకరమైన క్రియగాఁ దోఁపవచ్చును. రాజులకు వేట వినోదము. మాంసము నమ్మి బ్రతుకు సాగించుకొను బోయవాని కందులో నానంద మేమియు నుండదు. మఱి పొట్టకొఱకై పడవలసిన పాటుగాన సప్రియముగా ముందును.

పురుష కారము హీనముగా నెంచుట తగదు

ఉద్యోగయుక్తుల మైనంగాని ఫలసిద్ధిచేకుటదు. పక్షమైన పండ్లుసైతము తమంతట వచ్చి మననోటఁ బడవు. దేవుడే గతి

యని యూరకున్న అభావమే గతి. ప్రయత్నంబులెల్ల సఫలంబు లౌనా యని కొందఱ తాత్పర్యపఱచుచును. ప్రయత్నము లేనిది సిద్ధి కాదని యంటిమిగాని సర్వప్రయత్నములను సిద్ధి నొందు నని వచింపలేదు. కాన నీయాత్మపణ యప్రయోజనము. ఈవిషయమైన వాదములఁ గొన్నిటి నింకను విమర్శించుట యర్హంబు.

భారతములోఁ జెప్పఁబడిన

“గీ. కార్యఫలములయెడఁ గాన కర్తవ్యము  
కడు నెఱుంగమి జావ్వె! దాఁ గర్తయేనిఁ  
దనిలి తనదైన కార్యజాతంబు లెల్లఁ  
జెడక ఫలియించునట్లుగాఁ జేయరాదె?”

అనుపద్యము ప్రబలప్రమాణముగా నందఱిచేతను శ్రహింపఁబడియున్నది. ఈతర్క మెట్లున్న దనఁగా ‘నేను సర్వశక్తుఁడనుగాను. కావున నాకు ఏ శక్తియులేదు’ అన్నట్లు. “నాకు ఎగురుటకు తొక్కలులేవు. కాఁబట్టి నడచుటకును కాళ్ళులేవు” అనిన నెంత పరిహాసపాత్రమో యోచింపుడు. ‘హిరుష మొండే చాలును. వేతేమియుఁ బనిలేదు’ అని వాదించువార లెవరును లేరుగాన నీప్రత్యాఖ్యాన మెవరిపై నెత్తిబడిన బ్రహ్మస్త్రమో తెలియరాకున్నది. ఈ గ్రంథమునఁ జెప్పియుండున దేమన, ‘సర్వఫలములకును మూలాభారములైనవానిలో పౌరుషంబొందు’ అని. ఇంతకన్న నెక్కుడు ప్రభావంబు పురుషుల

కారోపింపఁ బడదయ్యె. మఱియు అపదలు, రుజులు, మరణము  
 వృక్షక తనవశము గామును గాన సర్వము దైవము  
 యొక్కయో కర్మయొక్కయో వశమనుటయుఁ గలదు. అనఁగా  
 అసాధ్యములు కొన్ని గలవుగాన సాధ్యములేవియు లేవ  
 నుట! ఇది పాసఁగునో పాసఁగదో యోచించిచూడుడు!  
 ఇంతేకాదు. నేను సర్వకర్త కాదనుట నిజమేకాని యది  
 హేతువుగ సర్వకర్తత్వమిం కొకని కెట్లు సంఘటింప  
 వచ్చును? నేను పరమదర్శిఁడనుననునీ కుబేరుఁ  
 డింకొకఁ డున్నాఁ డని సాధింపఁ గలుగు లెట్లు? నావి  
 కారమింకొకని సాందర్యమునకుఁ గారణమా? అదియట్లుండె.  
 ప్రకృతియు నాధారకారణములలో నొకటియని యంటిమి.  
 కావున ప్రకృతి ధర్మములకు విరుద్ధములైన వర్తనములు అసం  
 గతములో అనిష్టాకరములో యశాటబట్టి దానినో సంశ్లేషిం  
 చినం గాని వ్యర్థంబవు పోగుపంబు తనంతట పూజనీయము  
 గాదని సాధించుట హేత్వాభాసం బగుట కేమి నందియము?  
 మరణము స్వభావసిద్ధము. అనఁగా ప్రకృతిధర్మములలో నొకటి.  
 ప్రకృతికి సహకారియు సనుకాయునైన మానుషయత్నం  
 బుచే నది నిర్జితంబుగాక పోవుటంబట్టి మనయత్నంబు లెందు  
 నకు నుపయోగింప వనుట యసంబద్ధప్రలాపమేగాని వేరుగాదు.  
 విత్తు భూమిలో పడవిది చెట్టు మొలచదు. కాబట్టి చెట్టు మొలచు  
 టకు విత్తుగాదు కారణము భూమియే అన్నట్లున్నది. ఇది నిర్విద్యుత

వాదమే యైన పక్షమున ఇదేరీతిని భూమికాదు విస్తే కారణ మనియుఁ జెప్పవచ్చునుగదా! అన్యోన్యశ్రయములను గూర్చి విచారించునపుడు ఒకటి హేచ్చ ముఁజేయకటి లోచ్చు అనుట మిథ్య. రెండును సమముగ ప్రధానము లనియు వాని సాంగ త్యము కార్యసిద్ధి కాలవాలం బనియు నెఱుంగునది. ఏడును రెండునో గుఱించిన పదునాలుగు అగును. పదున్నా కలుగుటకు 'ఏడాకారణము రెడాకారణము?' అని యడుగుట మాత్రమే సూచకమే గదా!

మఱియు ఒకప్పుడు అసాధ్యము లని యుద్యోగింపఁ బడనివి కూడ సుసాధ్యము లౌటయుఁ గన్నులారఁ జూచుచున్నాము. రైలు లెల్లిగ్రాప్ ఆకాశయానము ఇవి మనుజుమాత్రునిచే రచియింప నొనని మనతాత ముత్తాత లెఱిగియుండిరా? ప్రకృతి శాస్త్రజ్ఞులచే నిర్మితములును పరిగృహీతములు నైన యిట్టి యద్భుతముల కెవ్వఁడు మేర నేర్పఱుపఁ గలఁడు? కాలక్రమేణ వీర్యవంతులగుచు వృద్ధి మార్గముల నిరోధించు నంతరాయముల నడంచుచు విఘ్నేశ్వరులై వృద్ధి నెందువారిం జూచుచుండియుఁపురుషప్రయత్నము వృథఁ ఏమి చేసిన నేమి లాభము? చచ్చినవారు మఱల బ్రదుకరుకదా? యని మూలఁగూర్చుని మూర్ఖువారి నేమనవచ్చు? చచ్చినవారు బ్రదుకుటయెఱుఁగెడి కిన్ వారు చచ్చినవారివలె నుండకున్న జాలదా?



పౌరుషహీనతకు స్వప్రయోజన పరత్వము కారణము

ఇట్టి విచారములకుం గడంగువారు, స్వప్రయోజన పరులే కాని సంఘవృద్ధి నభిలషించు పరోపకార బుద్ధిగలవారు కారు. “మాకు మరణము తప్పదు. చచ్చునప్పు డేమియు నెత్తుకొని పోము. కావున కష్టపడి సంపాదించి లాభమేమి? ఆకష్టమునైన జాలించి నష్టములేనివారై యుండము” అని తలపోయు వారెంత నిష్కప్టాత్ములో యోచింపుడు! తాము శాశ్వతులు గాకున్న సంతతియు దేశమును శాశ్వతత్వము లేనివా? తనచావు జలప్రళయమా? ఆర్జించినది తాను దీసికొని పోలేకున్న నితరులం జెందదా? ఇతరు లనుభవించుటం జూచి యోర్వలేని వాడు మనుష్యుడా రాక్షసుడా? తనకు వలసినంత మాత్రమేకాళి యెక్కువ యార్జింపరా దనుట నీచబుద్ధి. ఈ స్వాధర పోషకత్వమే “దేవుడు బెట్టినట్లుకానీ. ఈ ప్రయాసలేల? జగమున మమతయుంచరాదు. ఈదేహము నమ్మకముకాదు.” ఇత్యాది తత్త్వములకుం గన్నతల్లి. సోమరితనమునకుం దావలంబు.

సంఘపరత పౌరుషోద్దీపకంబు

విరోపాఖండియు లీవిధమునఁ గలలోనైన నఁ దలఁపుడు. “నేను బోయినను నావారీ భూమండలమున నిలుతురు గాదె! వారు ప్రసిద్ధిగను సుఖముగను ఉండిన సంతకన్న తృప్తి కరమేమి? సంఘంబు శాశ్వతంబుగాన దానికై పడుపాట్లను శాశ్వత

ములే, కార్యమిపుడు సమాప్తిఁ జెందినను దానిఫలము యుగాంతమునకుం గాని సేసింపదు. నేడు యుద్ధముచేయుట కుష్కమిందితి మనుకొనుడు. అపజయమైనను ఇప్పుడు చూపిన బలపరాక్రమములు పరిశ్రమచేత నుత్కృష్టము లగును. ఈ మాత్రమకాదు. వినిన వారికిని కనిన వారికిని మున్నుదు ఉత్సాహముఁ బుట్టించు. వీరియుత్సాహము వీరితోఁ జూపు నదిగాదు. తదనంతరులఁజేరి యట్లే కాలంబుకొనవలయును వ్యాపించును. కావున పురుషకారంబు బుద్ధుద్రవ్య మనియుం బ్రయోజనకారిగా దనియుం జెప్పట తప్ప. తనకుం గాక పోయినను సంఘముం జెందును. సంఘము తనకన్న నెక్కుడుగాన నట్లగుటగూర్చి చింతించుట యధమ స్వభావంబు. ఇమ్మా డ్కిఁ బరిగణించువారు గావుననే పశ్చిమ ఖండీయులు, శ్రాభిత స్థితింగాంచి సార్వభౌమపదవినంది యుండుట. ఇక వేయేల? “తనదుఃఖమె సర్వలోక దారిద్ర్యంబు?” “తనచావు జలప్రళయము” అని వేమన నుడివినట్లు మనదేశములో ప్రతివాఁడును ఏ విచారణ కారంభించినను తన సుఖదుఃఖములఁ దప్ప నితర విషయములను గుఱించి చర్చింపఁ బూనుట లేదు. పాశ్చాత్యులు సంఘము ప్రధానముగా నెంచి సంఘపరమైన చూపుతో దత్త్యాదుల నిర్ణయింతురు. తన పరమైన యాలోచన లాధారముగాఁ గొని విశ్వస్వభావము నిర్ణయింపఁ జూచుట మనపద్ధతి. ఇయ్యది యెంతమాత్రము గణ్యమైనది గాదు. జాత్యుపజాతి

భేదములచే విభిన్నులైన యీదేశము నానికి సంఘీభావ మను  
 మాట యూహకురాని దైనందున వేటాక\* సరణిని తత్త్వ  
 నిగారణముచేయుట కలవైనఁ దట్టకపోయెను. అసలు సంఘమే  
 లేనప్పుడు సంఘులక్షణధర్మములకును ప్రత్యేక ప్రాణిలక్షణ  
 ధర్మములకును గల న్యత్యాసముఁ గనిపెట్టి పృథక్పాత్రలకన్న  
 సంఘమే ముఖ్యమని గ్రహించి తన్ములముగ సత్యాసత్య  
 (సత్తు అసత్తు అను) విచారణలు జరుపుట యన నక్కడనుండి  
 నచ్చును. ఇదియే హిందూయూగోపియనుల తత్త్వములకుఁ  
 గల ముఖ్యంతరము. ఇంగ్లీషువారు జగత్తు సత్యమనియు దిన  
 దిన స్రవర్థమాన మనియు సుఖదాయయనియు సంఘులక్షణము  
 లంబట్టి నిరూపింతురు. మనము మనయింటఁగల్గు నెక్కటిరెండు  
 జననభురగాదులంజూచి “సంసారము దుఃఖసాగరము. మిథ్య-  
 గమ్యము,” అనివాపోవుదుము. ప్రతివాడును దుర్బలుడై  
 నను సంఘ మేకీభావముఁ దాల్చెనేని యనిరుద్ధ మగుననుట  
 తెలియనివార మాటను, దేశముయొక్క యుష్మప్రకృతిచే శో  
 పితసత్త్వలేమగుటను; గ్రీకులు మహమ్మదీయులు. చీనావారు  
 మొదలగువారు దండెత్తి యథేచ్ఛముగఁ గొల్లలాడి కష్టించి  
 ఆర్జించినవాని దోచుకొని మన కష్టమును వృథచేయుటం  
 బట్టియు, అశక్తులకును సహజమగు తనివీ జెందవలయునను  
 నాశచే “దైవకర్తములే అన్నిటికిని గర్త”లనియు “బురుష  
 కారంబు నిష్ప్రయోనం”బనియు “శుభాశుభంబు లాత్మతంత్రం

బులుగా" పనియు బాతు నంకేతములు గల్పించుకొని అపజయ ముచకన్న ననగములగు తృప్తిని సోమరితనమును దాల్చితివి. పౌరుషము సాగనందునఁ గల్పించుకొనఁబడిన తత్వములుగాని ఇవి, వీనిచేఁ జౌరుష హీనుల మైతి మనుట బొంకు. అపజయ ముచే ఉత్సాహహీనతయు, నందుచే నన్నియు నుడిగి మూలఁ జేరి తప్పించుకొంద మను బుద్ధియు, శమదమాది నిరతియుఁ బొడమును. ఇప్పుడైన నేమి, జయము లబ్బునేని రాజసత్వంబు దాల్చి ప్రతాపమూర్తులము కాగలము. మనవాగు బలగరిష్ఠులుగా నున్న కాలంబున

“మ. విను ముద్యోగమురెంటియందుఁ బర ముద్వేనాథ! యుద్యోగ వంతునకుం దైవము గోడ్పడంగ ఫలసిద్ధుల్ చేకులున్ మానసం బున నొక్కొక్కడ సిద్ధిదప్పిన వగల్ వొందంగ రానీక యిం పుని దైవోపహతంబుగాఁ గనుట భూపాలార్హ వృత్తంబవున్.”

అని పురుష కారంబునకు నాయకత్వంబును దైవంబునకు భటత్వముఁ గల్పించి ప్రతికూలకాలములలో మనస్తాప శమ సార్థము దైవమునకుఁ గర్తృత్వము గట్టవలయు ననిరిగాని కాలము, కర్తృము, ఇత్యాదులకు భూభారధారేయతం బట్టయుఁ గట్టలేదు.

మనప్రాణము శాశ్వతము గానంతనే లోకమంతయు మిథ్యయునుట యెంత అహంభావమును నూచించుచున్నదో యోచింపుడు! రెండవది. ఉపాధి జీవమును సార్థకముఁ జేయు

జాలనివారలకు చిరంజీవిత్వ మేల కావలయునో తెల్పుదురా?  
కార్య కాళమున సిద్ధసంకల్పుల స్థుంజియుఁ బాశ్చాత్యులు  
కాకులరీతిఁ జిరజీవిత్వ మపేక్షించురా? ఇది ఆలోచింప సోమరి  
పోతులకేకదా కాలము చాల దనుట ప్రస్ఫుటం బయ్యెడు.  
ఒక్కవేళ దేవుడు ప్రత్యక్షమై మీ రమర్త్యు లౌదు రని వరం  
బాసఁగెఁబో అప్పుడైన మీరు బుద్ధ్యోగ యుక్తులౌదురా! బహుశః  
కారు. “ఎట్లును చావులేని బ్రతుకు గడించితిమిగదా! ఇంకేల  
కష్టపడవలయు? ఏమిచేయకున్నను చావేమో లేదు. పాలు  
పడుటెల్ల ప్రాణములు నిలుపుకొఱకు. అవియెట్లున్నను నిలు  
చునుగాన హాయిగా నిద్రఁబోవుడ”మని కుంభకర్ణ దీక్ష నవలని  
బింతురేమో!

తోలుత గవర్నమెంటువారు కలరా మశూచి మొద  
లగు రోగములకు వ్యాఘాతముగా క్రియలు వాడుకకుఁ దెప్పించి  
నపుడు “అబ్బా! ఇవి తగిలినవారుగూడఁ బ్రతుకఁగలరా”  
యని హేళనముఁజేసిరి. ఫలాని ఫలానివారు చావరు అని  
అభయమిచ్చుటకు బ్రిటిష్ వారు మంత్రవాదులుంశారు; ఋషు  
లుంగారు. వారి యుపదేశముచేత మొత్తముమీఁద అనఁగా  
సరాసరికి మునుపటికన్న నెక్కువమంది పోవుచున్నారా, తక్కు  
వమంది పోవుచున్నారా యనివిమర్శించి ప్రశ్నింపవలయుఁ  
గాని తనవుత్తరఁడో పెండ్లమో పరలోకగతు లైనందున చికిత్స  
లన్నియు హుళుక్కియనుట తెలివిలేక్కువ మాట యాటఁమా

త్రమేకాదు. “సంఘ మెల్లున్న నేమి. మేము మా కుటుంబమును  
క్షేమముగనున్నఁ జాలును” అనియెంచు నీచాత్మ లనుకొను  
వాక్యము. ఇంతేకాదు. ఇట్లుచెప్పట తమమేలునే యథార్థ  
ముగ నెఱుంగమియుం బ్రకటించుచున్నది. ఎట్లనఁ—వీరు  
కాలోపహతు లైనను సంఘము స్థిరముగా నుండును. సంఘ  
మడుగంటిన వీరొంటిగా నిలుచుటకగునా? నిలిచి యేమి  
చేయఁ గలుగుదురు?

కావున నేను నొక్క నక్కానించున దేమన్నను, పౌరుషము  
గౌరవముగలది. తుచ్చమైనది గాదు. ఏవిషయముయొక్క  
యాథార్థ్య మెఱుంగఁగోరినను భిన్నచాత్రముల యరముగ  
విచారించుట సంపూర్ణత త్వ బోధకంబుగాదు. అక్షరములు  
పదములచేతను, పదములు వాక్యములచేతను, వాక్యములు  
గ్రంథములచేతను అర్థవంతంబులుగాను గణనీయంబులుగాను  
నాను. అట్లు నరుండును సంఘముం జెడిసఁ జరితార్థుఁ డానుగాని,  
తనంతటఁ గనుగొనిన నిరర్థకుఁడును, నిష్ప్రయోజనుఁడును,  
నశ్వరుఁడుగాను దోచును. సంఘము, జాతి, దేశము, రాష్ట్రము,  
లోకము, అను సమూహములకు మనము అంగంబులును  
అంగములలో నణఁగియుండు నణువులను బోలినవారము. సంఘీ  
భావము లేనివార మగుటచే నిష్ప్రయోజన త్వంబు నెఱుంగక వెట్టి  
వేదాంతము లను ఊరులం దవిలి యలజడిగొంటిమి. ఇకనైన  
మనకుబుద్ధివచ్చునా? యాథార్థ్యము విచారించఁ గడంగుదుమా?

ఈ యురులలోనుండి విమోచనము గలుగునా? చూడవలయు.

శ్రమ యర్థముల సమకూర్చువిధంబులు

ఇంక శ్రమ అర్థప్రాప్తి నేయే విధంబుల సమకూర్చుననుట వివరింతము.

- (1) పరిగ్రహణక్రియలచే ప్రకృతిలోనుండి ఉరువిడి నుప్పతిల్లం జేయుట. ఉదా॥ ధాన్యలోహమీనఘాంసాది పరిగ్రహణము.
- (2) రూపభేదంబులఁ గల్పించుట - వస్తు ప్రక్రియు నట్లే యుపయోగమునకు రావు. నుటి అన్నవస్త్రాదిరూపముగ మార్పుజెందవలయు.
- (3) స్థానభేదముగల్పించుట - కాశిలోని పట్టుచీరలు మద్రాసులోని సుందరీమణులు ధరించి వాహ్యళివెడల వలయు నన్న తొలుత నాచీర లింత దవ్వు తేఁ బడనిది వారి కుపయోగ్యములుగావు. ఎచ్చటభోగ్యములో అచ్చటికి సరకులం దెచ్చుట ఆనయనంబు నాఁబడు.
- (4) రక్షక సంఘటనము. సంచితవిత్తముల భద్రముజేయుటకు ఇండ్లు ఇనుపపెట్టెలును వలయుగదా! లేనిచో మనకు దక్కవు.

- (5) ఉపకరణ నిర్మాణము - ఉలి, అంపము, మడకలు, యంత్రములు ఈలాటి సాధనములు లేక చేతులతో మాత్రము పనిచేసిన ఎక్కువ గడింపజాలము.
- (6) వినిమయము - అనగా క్రయవిక్రయములు. వీనిచే నెవ్వని కేమాత్ర మేవస్తువు గావలయునో యది నిర్ణయింపబడుగాన నిదియు సార్థకశ్రమయే.
- (7) విచారణ - అనగా పనినారు పాటుపడుచున్నారా లేదా యని గమనించుట.
- (8) యంత్రసృష్టి వాణిజ్యవిస్తరము - ఇత్యాదులకు నాద్యంబగు మంత్రశక్తి. అనగా ఆలోచనాసామర్థ్యము. బుద్ధిబలమం దేహబలంబునకుం దోడ్పడినగాని కార్యము జరుగుట యఱిది.

ఇట్లు పురుషకారంబు నానావిధంబుల సర్వప్రాప్తికి సాధనంబగును.

### ప్రత్యక్ష పరోక్ష ఫలంబులు

నేరుగా అనుభవమునకుఁ దెచ్చికొనుటకై పడఁజుపాటు ప్రత్యక్షఫలదాయు. ఉదా॥ పండ్లుగోసితినుట. మధువుగ్రోలుట, ఈజాతికిఁ జేరిన యుద్యోగము లంతగా లేవు. ధాన్యమాంసంబులు సైతము పండఁబడినం గాని నాగరికులకుఁ దినుటకుం గావు. కావున వ్యాపారము లన్నియుఁ దఱుచు పరోక్షఫలదాయకము లని తేలియునది.



అనఁగా వర్తమానంబునంగాక భావిని ఖనియోగ్యార్థముల నిచ్చునవి యనుట. కృషికుఁడు దున్నినది గోలేసుమాదు నాలుగైదు నెలలు పక్షివలె వేచియున్నంగాని గింజలు లభింపవు. లభించినభావ్యము నెండబెట్టి దంచి, పొట్టు, తవుడు వేలుచేసి బియ్యము వడయుటకు మఱియొక నెల పట్టును. అప్పుటికి నది యనుభావ్యముగాదు. పిమ్మట భార్యచేతికిచ్చి వండించి విస్తరిలో వేయించుకొనవలయును. తదనంతరము భుజించి కృతార్థుఁడౌట. ఈకడపటి కార్యము ప్రత్యక్షఫలదాయు లెక్కినవన్నియు నిందున కినుగుణములైన పరోక్ష ఫలప్రదాయకక్రియలు. కావున నారంభసిద్ధులకు నడుమఁ గొద్దియో గొప్పయో కాలము గలదు.

#### కాలప్రభావము

ఇక్కడ కాలప్రభావంబు సిర్జయింతము. అర్థంబుల యుత్కృష్టతతోన నిరీత్యమాణకాలంబును యథాక్రమంబుగ వృద్ధిఁ జెందెడిని. వేటకాఁడు జాణసంధానము జేసిన కొంతకాలము నకే మాంసము గడించినవాఁడగును. అయినను వేటకాని బ్రతుకొకబ్రతుకా? నేడు మృగముల మందలుగఁ గన్గుగొని చావఁగొట్టవచ్చును. మఱునాఁడు వెదకి వేనల్లియు నేమియుఁ బడయకపోవచ్చును. చింతలేని జీవనము గావలయునన్న తానే మేకలఘు జింకలను బెంచి గొల్లవాని వృత్తి నవలంబించుట యావశ్యకము. మేలైనజీవితముగావున పిల్లలు పెద్దవి యగు.

వఱకును పెద్దవియ్యిని మంద సమ్మర్థిగఁ జేయువఱకును వేచి యుండవలయుటయేగాక మితముగా మందచెడకుండునట్లు హింసింపవలయునేగాని అశ్వత్థామ పాండవసేనంజేసినట్లు ఒకేర్రాతే చించి చెండాడిన మఱునాడే అప్పుగర్జిండుఁడౌను. ఇంకొక దృష్టాంతము. ఒక నెలలో తియారు చేయఁబడఁగల మగ్గముతో మనసాలెవాండు 20 రూపాయల సరుకులనేయఁగలరు. ఒక సంవత్సరమున కైనంగాని ఆవిరి విష్యచ్ఛక్తి వీనితో నడచు చూదియంత్రమునుచేసి నిలుపుటకుఁగాదు. కాలయాపనమైన నేమి? పనికి మొదలుపెట్టినతోడనే దినమునకు వెయ్యి రెండు వేల రూపాయల సామానులఁ దయారుచేయవచ్చును. కావున నుద్యమము ఘనంబగును నిరీక్షణకాలము నెక్కువయగును. త్వరత్వరలో లాభమువలయునన్న అల్పలాభప్రాప్తియేకాని విఫలఫలము నార్జింపలేము.

దీర్ఘదర్శిత్వము దమము ధైర్యము అర్థార్జనకారణములు

చూచితిరా కాలమహిమ ? విత్తము లుద్యూతంబులు కావలయునన్న వేగిరపడఁగూడదు. మఱి దూరపుఁ జూపుగల వారమై దమముంబూని యుండుట యావశ్యకంబు. దీర్ఘదర్శిత్వమును దమమును స్వప్రయోజనపరులై ఆతురతఁగొన్నవారి కలవడవు. “ ఆత్రగానికి బుద్ధిమచ్చ ” అనఁగ విసమే ! మఱియు ధైర్యము ప్రధానంబు. భవిష్యత్తు వినిర్ణీతంబుగాదు. ఎప్పు డెట్టి విఘ్నములు తటస్థములౌనో ! ఎట్టి ఆలోచనపరు

లకును ఒకానొకప్పుడు తా మెదురు చూడని ముప్పులు వచ్చును. అట్టి వేళలందు దమ సర్వస్వమును మునిగినను మునుగును. అపాయములు కలుగునని భయపడరాదు. అట్లు భయస్థులు వృద్ధికి గొప్పయర్హము.

మృగములకు ముందు చూపులేదు; ఆకలి యైనప్పుడు దినుట, తిక్కినకాలముల నూతన కుండుటయు వానికి స్వాభావికములు. అట్లే మృగప్రాయులైన మనుజులును ముందు జాగ్రత్త లేనివారై కష్టములు వచ్చినపుడు ‘ఇట్లు చేసినబాగు, ఇక ముందు ఎంతో తెలివితో వర్తింతుము’ అని యనుకొని నుటల నెప్పటి యట్లు ఆ యాలోచనము గోల్పోయి యిడుములు గుడుతురు. పెండ్లి పేరంటములలో ముందు వెనుకలు విచారించక వెచ్చ మొనరించి యప్పులపాలైన వారి నెందఱి జూచుచుండలేదు? చూడుడు ! ఇంద్రియనిగ్రహ మవశ్యకర్తవ్యమని బోధించు మతము మనది. ఈ నిగ్రహము నోటిమాటలలోనేగాని చేతలలో లేదనుట తేట తెల్లంబు. ఎట్లన మితిమీరితీ శుభాశుభములలో సెలవుజేయుట కేమికారణము? అక్కప్రక్కల బంధువులేమైన నందు రను భీతియేకదా? పిఠికితనమునకు లొంగువానికన్న నధముఁ డెవ్వఁడు? వెళ్ళును అవఁ జాలనివాఁడు ఇంకెద్దఁని నడ్డగింపఁగలఁడు? యోచింపుఁడు. తన మనోనిశ్చయమునకన్న ఎల్లప్పు పుల్లమ్మ ఎక్కువయని యాడరించువాఁడు మగవాఁడో స్త్రీమానో !

## మూలధనము

విపులార్థసాధనంబునకు కాలంబాక కలంబు. ఫలము చేతి కందువఱకును కర్తకరులకు భరణము జరుగ వలయుగదా! నిరాహార్యులై యుండుటకు వీరినల్లగఁదూ. అట్టి గార్హస్థీవిద్య ఋషులపాలిసాత్తు. మఱియు నితరసాధన కలాపము వచ్చినరకు లును గావలసియుండును. పరిశ్రమకాలంబున వినియోగ్యములు లభించు షర్యంతము కర్తకరపోషణాది ప్రయోజనములకై యుపయోగింపఁబడు వస్తుసముదాయంబు మూలధనంబు. మూలమనఁగా వేరు. చెట్టునకు వేరు ఎట్లో అట్లే వ్యవహార విస్తృతికి మూలధనం బాధారంబు. మూలధనంబులేనిది గడన గొంత మట్టినకున్నను అదివ్యాపింపఁజాలదు. పశ్చిమఖండపువారి కళా వాణిజ్యము లింత విశ్వవ్యాప్తములై యుండుటకు వాణికింగల అమితపరిపణములే నిదానంబులు. ఈ విచార మింకను ముందు చర్చింతుము.

## దీర్ఘదర్శిత్యము నాగరికుల లక్షణము

ముందు జాగ్రత్తయనునది నాగరికతంబట్టి యుండును. మృగప్రాయుల కుండదు. అడవిమనుష్యులకన్న మనముమేలు. మనకన్న ఇంగ్లాండ్ జర్మనీదేశస్థులుమేలు. ప్రాజ్ఞులైనవారు తాత్కాలిక ఫలములనే ఆశింపరు. చిత్తనంప్రధారణము గలిగి భావిక వలయువానిని సిద్ధముజేయుటయందే యుద్యోగింతురు. దృఢములకన్న నదృఢంబులు ముఖ్యంబులు.

### సార్థక నిరర్థకశ్రమములు

సార్థకము నిరర్థకము అని శ్రమ ద్వివిధంబు అని కొండటి అభిప్రాయము. కృష్ణాదులలో ఒకతూము వడ్లు చల్లి యొక పుట్టి వడ్లుంగై కొందుము. గనులు త్రవ్వట మొదలగు క్రియల లోను నిట్లే. పరిగ్రహణక్రియలలో పెచ్చింపఁబడిన దానికన్న ఉత్పన్నమగు రాశి అధికముగాన నిక్కమైనయుత్పత్తి వీనిలోఁ గలదుగాని, రూపస్థలభేద మాత్రంబునం జేసి రాశిని వృద్ధిజేయని కళావాణిజ్యాదులు సార్థకములు గావనియు వానిచే సరకులకు గురుత్వంబు రాదనియుఁ దర్కించుట పూర్వపక్షము. దీనికి ఉత్తరపక్ష మేమన్నను (1) సరకులు బరువెక్కువ గా కున్నను యానవాణిజ్యాదులచే పూర్వము వివరింపఁ బడినట్లు వాని యుపయుక్తత వృద్ధికివచ్చును. కావున నివి సార్థకములే. (2) కృషి యందును పరిమాణవిస్తృతి లేదు. 'ఇదేమి చిత్రము. ఒకచిన్న గింజనునాటి కౌఁగిలికినందని గుమ్మడికాయ లిరువది యుత్పత్తిఁ జేయుచున్నాముగదా! పరిమాణవిస్తారమిందులేదా?' అందుకే మోకనుఁగొనుఁడు! గుమ్మడితీగపీల్చు నీరు గాలి సత్తువ వీనిని యుఁజేర్చి తూచినచో ఆ గింజనుండి యుద్భవించిన ఆకులు పువ్వులు పండ్లు వీనికి సరిపోవును. ఇది పరీక్షించి కనుఁగొన్న న్యాయంబు. విశ్వమునందు మార్పాటులు గలవుగాని ప్రకృతి యెప్పు డక్కవలు, బొందుట యసంభవము. ఒకవస్తువు వృద్ధిఁ జెందుట యవగా నేదైన ఇతరపదార్థమునుండి సారము

గ్రహించుననుట. క్షాప్తన నొకచో పెఱుగుటయున్న నింకొకచో  
తెఱుగుట యుండును. ప్రకృతి పరిమాణము వికారరహితము.

కృషియందు ఎక్కువపంట లభించునట్లే కర్మలయందును  
జేయవచ్చును. సాలెవాడు దట్టముగ రంగుబట్టించిన నా  
దోవతి దానిలో బెట్టబడిన నూలుకన్న బరువుగ నుండును.  
రంగు ఓదార్థముయొక్క రాశి తగ్గినదిగదా యని యాక్షేపిం  
తురేమో. కృషిలో మాత్రము భూసారాదులు కృశింప లేదా  
యను ప్రశ్నయే యందులకుఁ బ్రత్యుత్తరము.

వినియోగమునకు నవసరమైన క్రియలన్నియు సార్థకములే

పోలీసువారు, వకీళ్ళు, ఆటపాటల నభినందింపఁ జేయు  
వారును సార్థకులూ, నిరర్థకులూ యనుట విచారణీయము. ఉల్లా  
సము నుత్సాహము నిచ్చును గాన నాటక ప్రదర్శనాదులును  
పరోక్షంబున సఫలంబులే. విరామములేక ఎడతెగని యత్న  
ములం దొడరియుంట యెవ్వనికిని సాధ్యంబుగాదు. కొందఱు  
విరామనమయమున పరిశ్రాంతియని భ్రమించి యేఘియుఁ  
జేయక శేయనింతురు. ఇది మూఢత్వము. నిష్కర్మత క్షేశ  
కరంబు. దేహమునకు మనమునకు నాయాసముఁ దెచ్చునది.  
విశ్రాంతియనఁగా కార్యాంతరగామియకాట. భూమి వివిధ  
సస్యంబులం బంటఁ బెట్టిన నేరీతి నవంధ్యయై పరిధవిల్లునో అట్లే  
వివిధకృత్యాచరణంబున మనమును అక్షయ బలోపేతుల ముగు  
దుము. మఱియుఁ బనులెంత శ్రద్ధవహించి చేతుమో విరామం

బున సంతయానక్తితో క్రీడాపరాయణుల మగుదుము. మృదులకు రెంటియందును తవులు తక్కువ. యూరోపియనులు కార్యములపట్ల సాహసోదగ్రులుగాన వినోద ప్రియులునై యున్నారు. ఆటలయం దాదరాతిశయము గల్గియుంట కర్జుబుగా దేనుట కరము ప్రమాదంబు.

ఇక ఉద్యోగస్థు లన్ననో వీరును దొరతనము నడుచుటకు పాత్రములు. రాష్ట్రంబు చక్కగ పరిపాలితముగాక పోయిన

‘ధనవారాధికముల నె | వ్వనికిని రక్షింపవశమె ?’

అని శుక్రాచార్యు లన్నట్లు ఒక్కసంపదలేకాదు ఎవ్వయు మనకు నిలువజాలవు. కాన నేయుద్యమమునకుం గడంగుట గలుగదు. ఈ దేశ మరాజకమై వివిధోత్పాత పీడితంజాటఁ బట్టితాదే మనము తాత్కాలిక ఫలాపేక్షులమై ఉత్తరకాలముల నరయక చిక్కిన మట్టు చాలు నని యీగతి పొరువహీనులై యుండుట తటస్థించె? కావున రాజ్యాంగములు చక్కగా నడువ వలసినవియే యైనను అవియే అనుచిత మార్గములంబూనిన అరాజకమనకన్న శుభ్రము. అక్రమ ప్రభుత్వమునకన్న నిష్ప్రభుత్వమే నీటు. కావలివాఁడే దొంగయైనవేమిగతి ?

ప్రకృతము న్యాయవాదులు లెక్కకు మిక్కిలిగ ప్రబలలోని చెడలట్లు బయలుదేరుచున్నారు. ‘వీరు బ్రిటిష్ గవర్న మెంటు అను పాలనముద్రఘులో హఠాహల ప్రాయులై యున్నారు’ అని యొకరు నుడివిరి. న్యాయవాదులైనవారు వివాదములు

వానాటికిఁగొఱత వడున క్లొనరింప నలయుగాని తామే వానికి చోదకులై మునుపటికన్న వాని నుప్పతిల్లంజేయుచు నన్యాయ వాడు లాట గారవహీన మొనరించుపని. ఎది ఎట్లుండె ? వీరి నిందించిన లాభమేమి ? కారణభూతు లయిన గవర్నమెంటు వారే యీనిదకుం బాతులు. అ దెట్లన.—విద్యాభ్యాసము, రెవిన్యూ, పోలీసు, సైన్యము ఈ యిలాకాలలో మనవారు గుణానుగుణప్రాశస్త్యముఁ బడయ వసతులు లేనాదన, జాతి వర్ణాది నిమిత్తములచే నిరోధింపఁ బడని న్యాయవాదిమార్గం బునఁ బుంఖాను పుంఖములుగ జీవయాత్రకై ప్రవేశించుట యేమి యాశ్చర్యము. ‘అందఱును వకేళ్ళయ్యెద’ రని మనల గర్హించి పలుకు దొరలు ఆవకేళ్ళకేతప్పు తదితరులకు మహాత్కృష్ట పదవుల నొసంగఁ జాలరుగాన వారిపశుషములు వారికే చెందవలయు నని తోచెడిది.

అమితంబైన సేవృత్తియు హాని ఘటించును. కృషివ్యవహారములు సాధారణముగ నపారము లాట యసంభవము రాజసేవ, న్యాయవాదిత, ఇత్యాది రక్షక వృత్తులు పెల్లుపెట్టిగ నేని నిమిషములో భక్షకవృత్తు లాను. అలంకారవృత్తులును ఇట్లే. స్వర్ణకారకులు కొద్దిగా నున్నఁ గీడులేదు. అసంఖ్యులైన దుస్సహు లగుదురు. కావున మొత్తముమీఁద వకీలి మొదలగు నవి తమకు ఆదాయావహములైనను దేశమునకు నపాయావహములు గావచ్చునుగాన జాగ్రత్తజెప్పవలసి.